

Vol 45
Nru 223
Jannar - Marzu 2024

LART

Imqaddsa

RIVISTA BIBLIKA



L-ART IMQADDSA

Rivista Biblika
li toħroġ kull tliet xhur
mill-Kummissarjat tal-Art
Imqadssa tal-Provinċja
Frangiskana Maltija

EDITUR:

P. Twanny Chircop OFM
Kummissarju
tal-Art Imqadssa

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

Fra. Lorrie Zerafa OFM

ABBONAMENT:

€10 fis-sena
€15 jew aktar Sostenitur

Kummissarjat
tal-Art Imqadssa
8, Triq Santa Luċija,
Valletta, VLT 1213
Malta.
Tel: 2124 2254

DISINN U STAMPAR:

Best Print Co. Ltd

Il-Materjal kollu li jidher
f'din ir-Rivista
huwa Copyright ©
tal-Kummissarjat tal-Art
Imqadssa u l-Edizzjoni
TAU, 2024

comalt@ofm.org.mt
Qoxra Quddiem:
Fejn Pawlu ippriedka f'Ateni

Werrej



6



16



27

31



TAMA TA'

ŻMINIJET

AĦJAR

Ilna kważi sitt xhur naraw xeni ta' qerda u tbatija fl-iStrixxa ta' Gaża, fejn miljun u tmien mitt elf persuna sfaw sfollati bla dar, u rifugjati fil-belt ta' Rafah, qishom magħluqin ġo biċċa art li minnha ma jafux fejn se jmorru. Xeni ta' tfal u nisa taħt it-tined, ifittxu loqma ħobż biex jitrejqu. Xeni ta' rġiel iddisprati li jisirqu kull ma jsibu mit-trakkijiet li jdaħħlu provvisti, għax ma jafux kif se jgħajxu lill-familji tagħhom. Xeni ta' feruti dehlin l-isptarijiet li fihom ma hemmx medicini jew anestesija, bit-tobba ma jafux kif se jdewwuhom, bl-elettriku li jinqata' l-hin kollu, u bil-bumbardamenti madwarhom.

Dawn ix-xeni forsi nessewna wkoll ix-xena tat-terror tas-7 ta' Ottubru 2023 meta milizjanti tal-Ħamas għamlu massakru minn diversi Israeljani ċivili u garrew 253 ostaġġi li diversi minnhom għadhom ma nħelsux sakemm qed niktbu dan l-editorjal. Xeni ta' vjolenza li ġġenerat vjolenza fuq skala li hassbet lill-komunità internazzjonali. Mibegħda li nisslet mibegħda u li se twelled imwieġ futuri ta' terroriżmu, jekk mhux bl-armi, imma fl-imħuħ u l-qlub ta' miljuni.

Assistejna għall-prepotenza tal-estremiżmu li jwassal għal atti ta' terror, u għall-prepotenza ta' gvern li hu magħmul prevalentement minn elementi nazzjonalisti perikolużi. Assistejna għan-nuqqas ta' kapaċità, jew ukoll ta' rieda, mill-komunità internazzjonali

6 Filippi, Tessalonika u Atena

16 L-Apokalissi (2)

27 Ir-Rgħajja Skont il-Profeta Eżekjel

31 Ġrajjet il-Ħajja Fil-Ġudajizmu

41 L-Ispirazzjoni tal-Bibbja



41



Kardinal Pierbattista Pizzaballa

li timponi waqfien mill-ġlied, minhabba l-interessi politiċi u ekonomiċi ta' pajjiżi li, kieku jridu, jistgħu jġibu differenza, imma li jippreferu jilagħbuha ta' spettaturi passivi jew jagħtu immaġini mhix vera tal-veri intenzjonijiet tagħhom taħt l-umbrella tad-diplomazija.

Quddiem din is-sitwazzjoni traġika qed ninsew gwerer simili li ilhom jħammru pajjiżi bid-demmi ta' nies innoċenti minhabba l-intransiġenza tal-qawwiet militari u tad-dittaturi ġodda li jinħbew wara d-daħna ta' demokrazija apparenti li fiha jibqgħu jiġu eletti darba wara l-oħra bil-qerq ta' min isikket kull oppożizzjoni.

Il-messaġġ ewanġeliku tal-paċi donnu tilef kull qawwa. Nghixu f'dinja li fiha l-ilhna tal-profeti huma msikkta, fejn il-Papa jtkellem dwar paċi u ġustizzja biex kliemu

jintesa mill-ewwel, fejn donnu l-unika liġi li għadha teżisti hi l-liġi tal-forza li timponi d-dritt bis-sewwa jew bid-dnewwa.

It-tentazzjoni tagħna quddiem din il-qagħda traġika hi dik li nitilfu t-tama. Nitilfu t-tama li xi darba jkun hemm il-paċi fl-Art Imqaddsa u f'pajjiżi oħrajn. Nippreferu nistennu u naraw x'se jiġri, inżommu ruħna bogħod mill-inkwriet fis-sigurtà li mingħalina nistgħu nsibu f'pajjiżna u fil-kultura tagħna, li twegħedna ġid ekonomiku u progress li nakkwistawh akkost li nissagrifikaw il-valuri tal-onestà, tat-trasparenza, u ta' moralità li tinbena fuq principji.

Diversi drabi f'dawn l-aħħar xhur, il-Kardinal Pierbattista Pizzaballa, Patrijarka ta' Ġerusalem tal-Latini, tkellem fil-qalb Frangiskana tiegħu favur it-tama. Hu insista li mhux biżżejjed li nieqfu nibku u nilmintaw is-

sitwazzjoni mwiegħra fl-Art Imqaddsa. "Jeħtieġ naħsbu dwar dak li nistgħu nagħmlu, għalkemm nafu li mhux se jkun hemm soluzzjonijiet immedjati. Hu importanti li nsibu kanali ta' komunikazzjoni bejn iż-żewġ partijiet tal-konflitt." Vuċi kuraġġuza imma pjuttost solitarja. Il-Kardinal Pizzaballa jaf li l-insara fl-Art Imqaddsa huma minoranza insinifikanti, li titgħaffeġ u tinhonoq quddiem l-għajjat għall-armi tal-estremisti taż-żewġ naħat. Hu jaf li l-povri Kristjani ta' Gaża, assedjati fil-"Christian compound" tal-parroċċa tal-Familja Mqaddsa f'Gaża City, imdawrin minn blokko ta' bini mwaqqa, krateri ta' bombi u terrapien, li tnejn minnhom sfaw maqtula sempliċement għax harġu mill-knisja biex imorru fil-kunvent tas-Sorijiet Missjunarji tal-Karità ftit passi bogħod, huma kollha vuċijiet imsikkta. Tkellmu fuqhom il-kbarat tad-dinja, thassruhom, u waqfu hemm. Ma tawhom l-ebda tama. U quddiem din il-mibegħda kollha l-Kardinal Pizzaballa jtkellem mit-tama, tama ta' futur li fih min kapaċi jiddjaloga se jirbaħ lil min jimxi bit-terror jew bl-armi qerrieda tal-gwerra ffinanzjati minn pajjiżi li jibnu l-ekonomija hielsa tagħhom fuq




Papa Franġisku

kompetizzjoni “gusta”, li fiha hemm libertà li wiehed jipproduci armi u sostanzi li jeqirdu l-ħajja.

Hemm bżonn urġenti li aħna nqumu min-nagħas tal-apatija u nitkellmu favur it-tama. Favur dawk il-bnedmin li, quddiem it-tbatija u l-ingustizzja ma jcedux. Li niehdu inizzjattivi li bihom nuru li aħna rridu nippremjaw lil min ibati għax hu onest, u mhux lil min jirrenja għax hu korrott. Xi jfisser dan konkretament fil-każ tal-Art Imqaddsa? Il-Kustodju tal-Art Imqaddsa, P. Francesco Patton OFM tkellem spiss dwar il-bżonn li ma nabbandunawx lill-insara tal-Art Imqaddsa. Sahansitra stieden lil min hu kuragguż biex juri sinjal ta’ solidarjeta’ billi jmur pellegrin fl-Art Imqaddsa, anke f’dan il-mument diffiċli. Xi whud digà wiegħbu u bdejna naraw ftit pellegrini jirritornaw, jisfidaw kull kuntrarjeta’, biex juru li aħna l-Insara aħna bnedmin ta’ tama u li rridu nwasslu messaġġ ta’ tama u paċi.

Mhux veru li fl-Art Imqaddsa mhemmx bnedmin ta’ rieda tajba li jridu l-paċi. Mhux veru li mhux possibbli jinholoq djalogu. Imma huma għandhom bżonn palata minn għandna. Iridu l-appoġġ ta’ min għandu l-kuraġġ jittama u jaħdem biex il-persuni jibqgħu jtkellmu, anke jekk ferew lil xulxin. Il-Kristjan ma jistax ikun passiv. Hu faċli tmur l-Art Imqaddsa bl-interess li titlob u żżur il-Postijiet Imqaddsa. Imma hu diffiċli tikkonvinċi lilek innifsek li dawn il-Postijiet niżel fuqhom id-demmi innocenti ta’ Ġesù Kristu li bata ingustizzja u moħqrija biex jagħti tama lilek u lili. Ejjew inkomplu nittamaw u naħdmu għal żminijiet aħjar fl-Art Imqaddsa. Fejn fallaw il-politiċi, fejn falliet id-diplomazija, jista’ jasal l-Evanġelju... jekk tassew nafuh u ngħixuh.

It-Torri ta' Tessalonika



Noel Muscat ofm

San Pawl fil-Greċja

Il-Greċja hi pajjiż turistiku li timmarka l-benniena tal-kultura Ewropea fl-era klassika. Imma l-Greċja mhijiex biss maghrufa għall-monumenti tal-era klassika u għall-mitoloġija u l-opri tal-filosfi kbar bħal Aristotile, Platone, Socrates u oħrajn. Lanqas ma hi famuża biss għall-ġmiel naturali tal-muntanji u tal-kosta tagħha, u tan-numru kbir ta' mill-inqas 1200 gżejjer abitati (madwar 6000 jekk wiehed jgħodhom kollha) imxerrdin fil-Baħar Eġew, fil-Baħar Jonju, u fil-Mediterran. Il-Greċja hi art biblika, għax tissemma' diversi drabi fl-Iskrittura, u speċjalment fl-Atti tal-Appostli. Kien San Pawl li ewanġelizza r-reġjuni tal-Maċedonja u l-Akaja fit-tieni u t-tielet vjaġġi missjunarji tiegħu, u li waqqaf diversi komunitajiet ekkleżjali, li jinkludu l-Knejjes ta' Filippi, Tessalonika, Ateni, Korintu, fost l-aktar importanti, imma wkoll diversi oħrajn, fosthom komunitajiet fil-gżira ta' Kreta u f'Ċipru (li kienet taħt l-influss tal-kultura Griega fl-1 seklju). Waqaf ukoll fil-gżejjer ta' Samos, Kos u Rodi fi triqtu lura lejn il-Palestina. Fuq kollox, il-Greċja timmarka wiehed mill-aktar reġjuni importanti għall-iżvilupp tal-monakeżimu Orjentali fl-ewwel sekli tal-era Kristjana. Għal dawn ir-raġunijiet sejrin niddedikaw din is-sena għal xi artikli dwar il-knejjes apostoliċi u

l-postijiet fil-Greċja li huma marbutin mal-Iskrittura jew mat-tradizzjoni monastika tal-Orjent. Sejrin insemmu biss xi postijiet importanti u nibdew bil-bliet li ewanġelizza Pawlu fit-tieni vjaġġ missjunarju tiegħu.

San Pawl imsejjah biex jevanġelizza l-Maċedonja

Il-Ktieb tal-Atti tal-Appostli jirrakkonta dwar il-vjaġġi missjunarji ta' Pawlu. Normalment nitkellmu dwar tliet vjaġġi li għamel l-appostlu tal-ġnus. L-ewwel vjaġġ insibuh rakkontat fil-kapitli 14 u 15 tal-Atti. Wara l-Barnaba mar ifittex lil Pawlu li kien jinsab fil-belt tiegħu ta' Tarsu fiċ-Ċiliċja u hađu miegħu Antjokja, hemmhekk huma ewanġelizzaw lill-pagani u twieldet komunità Kristjana f'orenti. Darba, waqt li l-profeti u għalliema kienu jitolbu, l-Ispirtu s-Santu talabhom biex jaħtru lil Barnaba u Pawlu biex imorru jevanġelizzaw. Huma marru fil-port ta' Selewċja u salpaw lejn il-gżira ta' Ċipru, li ewanġelizzawha kollha, minn Salamis sa Pafos. Imbagħad komplew triqthom bil-baħar lejn il-penisola tal-Anatolja (Turkija). Niżlu f'Perġe fil-Panfilja u mbagħad ewanġelizzaw il-bliet tal-intern tal-altipjan Anatoliku, jiġifieri Antjokja tal-Pisidja, Ikonju, Listra u Derbe. Barnaba u Pawlu kienu

l-ewwel jevanġelizzaw lil-Lhud fis-sinagogi, imma dawn bosta drabi kienu jippersegwitawhom, u għaldaqstant bdew jippriedkaw lill-pagani b'suċċess. L-ewwel vjaġġ rahom jirritornaw lejn Antjokja, u mbagħad fil-kapitlu 15 jitolgħu Ġerusalemm biex jispjegaw il-hidma tagħhom favur il-pagani lill-assemblea tal-Knisja ta' Ġerusalemm, immexxija minn Ġakbu u Kefas (Pietru). Sa dan il-mument il-protagonista kien pjuttost Barnaba, imma Pawlu malajr beda jieħu r-riedni f'idejh, malli mbagħad iddecieda li jmur għat-tieni vjaġġ missjunarju ma' Sila, wara li kisirha ma' Barnaba minhabba Ġwanni Marku, il-kuġin ta' Barnaba, li kien abbanduna l-missjoni fl-ewwel vjaġġ.

Kien qrib is-sena 49 jew 50 meta Pawlu u Sila telqu lejn Derbe u Listra, fejn kien hemm diġà komunitajiet Kristjani. F'Listra Pawlu għażel lil Timotju bħala kollaboratur tiegħu. Timotju kellu jkun wiehed mill-aktar dixxipli fidili lejn Pawlu. L-Atti jirrakkontawlna kif żviluppa dan il-vjaġġ. Pawlu kellu l-intenzjoni li jkompli jevanġelizza l-Anatolja, imma l-Ispirtu s-Santu kellu proġetti oħrajn. Nisimgħu r-rakkont mill-pinna ta' Luqa:

“Qasmu mbagħad il-Friġja u l-art tal-Galazja, għax l-Ispirtu s-Santu ma

hallihomx ixandru l-kelma fl-Asja. Kif waslu fl-inhawli tal-Misja, ippruwaw jidhlu f'Bitinja, imma l-Ispirtu ta' Ġesù ma hallihomx. Għalhekk għaddew minn Misja u niżlu Troas. Bil-lejl Pawlu kellu viżjoni; ra raġel mill-Macedonja, wieqaf, jitolbu hekk: 'Ejja l-Macedonja u għinna.' Malli ra din il-viżjoni, malajr fittixna nitilqu lejn il-Macedonja, għax fhimna tajjeb li Alla kien sejhilna biex immorru nxandrulhom l-Evanġelju" (Atti 16,6-10).

Din kienet l-ewwel okkażjoni li fiha Pawlu kellu jxandar l-Evanġelju fl-Ewropa. Il-Greċja kif nafuha llum kienet tinkludi żewġ provincji kbar, jiġifieri l-Macedonja fit-tramuntana u l-Akaja fin-nofsinar, fil-penisola tal-Peloponnesos. Kien f'dawn ir-reġjuni li l-appostlu tal-ġnus kellu jikkoncentra l-missjoni tiegħu waqt it-tieni vjaġġ.

Pawlu u shabu salpaw minn Troas fuq il-kosta Anatolika u qasmu l-Baħar Eġew. Għaddew maġenb il-gżira ta' Samotraki u waslu fil-port ta' Neapolis. Il-belt ta' Neapolis fit-Tracja illum tissejjaħ Kavala. Kienet port li fih kienet tgħaddi t-triq Rumana msejha Via Egnazia, li minn Dyrachium (Dürres fl-Albanija) kienet taqsam il-penisola Balkanika lejn il-Baħar Eġew. Illum Kavala hi belt li tinsab fuq promontorju bil-port taħtha u fiha diversi fdalijiet

antiki, fosthom l-akwedott monumentali li jmur lura għall-epoka Rumana u li nbena kif inhu llum minn Suleiman.

Mis-sezzjoni Atti 16,10 niltaqgħu għall-ewwel darba mal-użu tal-ewwel persuna plural "ahna": "malajr fittixna nitilqu lejn il-Macedonja." Dan kollu jindika li anke Luqa, l-awtur tal-Atti tal-Appostli, kien prezenti mal-Appostlu Pawlu fit-tieni vjaġġ missjunarju tiegħu.

Minn Neapolis Pawlu mar mill-ewwel fil-belt ta' Filippi. Il-belt kienet issemmiet għal Filippu II tal-Macedonja, li kien rebaħha fis-sena 356 q.K. L-Atti jsejthuha "il-belt ewlenija tal-provincja tal-Macedonja u kolonja Rumana" (Atti 16,12). Kien f'din il-belt importanti li Pawlu waqqaf l-ewwel komunità Kristjana fl-Ewropa.

Pawlu fil-belt ta' Filippi

L-Atti jirrakkontaw kif Pawlu u shabu Sila, Timotju u Luqa, wara ftit jiem li kienu ilhom f'Filippi, harġu f'jum is-Sibt, u billi fil-belt ma kienux hemm sinagoga, erhewlha lejn ix-xmara, fejn xi Lhud nisa kienu miġburin għat-talb. Illum il-ġurnata l-fdalijiet arkeoloġiċi ta' Filippi jinsabu qrib il-belt ta' Krinides. Għadhom jidhru l-fdalijiet tal-akropoli tas-seklu 4 q.K., anfiteatru

Grieg u Ruman, il-Forum u t-tifkira Kristjana tal-post li fih Pawlu u Sila ġew maqfulin fil-habs sakemm bil-lejl sar terremot qawwi li kien il-kawża tal-liberazzjoni tagħhom u tal-konverżjoni tal-għassies tal-habs u tal-familja tiegħu.

Imma qabel ma nirrakkontaw din il-ġrajja tajjeb ngħidu li, meta Pawlu mar qrib ix-xmara, hu sar jaf lil waħda mara jisimha Lydia, li kienet minn Tjatira: "Meta wasal is-Sibt, hrignha barra l-bieb tal-belt, lejn xatt ix-xmara, fejn dehrilna li kien hemm dar tat-talb. Qgħadna bilqiegħda, u bdejna nkellmu lin-nisa li kien hemm miġbura flimkien. Waħda minnhom kien jisimha Lydia, mara minn Tjatira, neguzjanta tal-porpra u kienet tqim lil Alla. Hija qagħdet tismagħna, u l-Mulej fethilha qalbha biex tifhem dak li kien jgħid Pawlu. Wara li tgħammedet, hi u l-familja tagħha, talbitna u qaltilna: 'Jekk jidhrilkom li jiena nemmen fil-Mulej, ejjew oqogħdu d-dar tiegħi.' U gāgħlitna noqogħdu għandha (Atti 16,13-15).

Fl-istess zona arkeoloġika ta' Filippi hemm fdalijiet ta' bażilika tar-4 seklu, imma speċjalment knisja żgħira li tfakkar il-magħmudija ta' Santa Lydia, l-ewwel mara Kristjana tal-Ewropa. Il-habs li fih kienu maqfulin Pawlu u Sila wara r-rewwixta li qamet kontribom minn naħa tal-Lhud hu wkoll post

Kristjan fl-istess fdalijiet arkeoloġiċi. Ir-rakkont jinsab f’Atti 16,16-40. Pawlu kellu jibqa’ grat lejn il-komunità Kristjana ta’ Filippi, hekk li kiteb Ittra lill-Filippin u jsemmi fiha li hu kien laqa’ d-doni li kienu bagħtulu meta kien il-habs f’Ruma. Nistgħu ngħidu li Filippi kienet l-ewwel belt Kristjana fl-Ewropa.

Lill-Kristjani ta’ Filippi Pawlu kitbilhom Ittra li waslet għandna, l-Ittra lill-Filippin. Meta naqraw din l-Ittra jidher li Pawlu kitibha meta kien jinsab il-habs. Għaldaqstant din hi wahda mill-Ittri msejhin “tal-prigunija”. Ma tirreferix għall-episodju li seħħ proprju fil-belt ta’ Filippi, fejn Pawlu u Sila ġew maqfulin il-habs għal lejl wiehed, u li semmejnihha aktar ‘il fuq. Mill-Atti nafu li Pawlu kien il-habs f’Ċesarija Marittima u mbagħad f’Ruma. Billi fl-Ittra hu jitkellem mill-“pretorju” u mid-“dar ta’ Ċesari”, diversi jaħsbu li din inkitbet waqt il-prigunija Rumana. Imma, fil-fatt, l-Atti jsemmu biss l-ewwel prigunija Rumana, filwaqt li nafu li Pawlu kien reġa’ spicċa prigunier għat-tieni darba meta sofru l-martirju. Illum l-istudjużi huma x’aktarx tal-fehma li l-Ittra lill-Filippin inkitbet f’Efesu, waqt it-tielet vjaġġ missjunarju ta’ Pawlu. Hemmhekk Pawlu dam sentejn shaħ, u jikteb lill-Korintin li hemmhekk



kellu jhabbat wiċċu ma’ persekuzzjoni qalila, u saħansitra mal-periklu tal-mewt (1Kor 15,32; 2Kor 1,8).

L-Ittra titkellem minn diversi spostamenti lejn Filippi. Il-Filippin bagħtu lil Epafroditu, wiehed mill-kollaboraturi ta’ Pawlu, u miegħu bagħtu offerti ġenerużi li l-Appostlu japprezza hafna. Pawlu jerga’ jibagħtu lura lejn Filippi u warajh jibgħat lil Timotju, u dan imur lura lejn l-Appostlu bl-aħbarijiet dwar dik il-komunità. Jidher li kien hemm komunikazzjoni kontinwa. Hu x’inhu, il-komunità ta’ Filippi baqgħet waħda mill-aktar għeżiež għal Pawlu, għax minnha saħansitra aċċetta doni, haġa li ma kienx soltu jagħmilha. Hekk jiktbilhom lill-Filippin:

“Intom tafu wkoll, Filippin, li fil-bidu tax-xandir tal-Evangelju, meta ħallejt il-Maċedonja, ebda knisja oħra ħliefkom ma ssieħbet miegħi fil-qligħ u t-telf; għax imqar

meta kont fit-Tessalonika, għal darba tnejn bġhattu tgħinuni meta kont neħtieġ. Mhux għax jien infittex l-għotjiet, iżda nfittejt li l-frott joktor għall-ġid tagħkom. Għandi kull ma neħtieġ u iktar. Mtlejt b’kull ma wasalli mingħandkom permezz ta’ Epafroditu bħala offerta tfuħ u sagrafiċċju milqugħ u mogħgub minn Alla. Jimliekom Alla tiegħi b’kull ġid fil-ħtieġa tagħkom” (Fil 4,15-19).

Għalkemm fil-bogħod Pawlu ma nesieħx il-kortesija u l-imħabba li kienu urewh l-insara tal-komunità ta’ Filippi meta wasslilhom l-Evangelju.

Pawlu fil-belt ta’ Tessalonika

Meta Pawlu halla Filippi u, flimkien ma’ Sila, hu ivvjaġġa mit-triq li tgħaddi minn Amphipolis u Apollonia. Imbagħad waslu fil-belt importanti ta’ Tessaloniki, jew



Tessalonika. Kienet il-belt prinċipali tal-Maċedonja. Illum Tessaloniki hi metropoli ta' aktar minn miljun abitanti, u hi t-tieni l-akbar belt fil-Greċja wara Atena. Il-belt tinsab fuq il-Golf Theramikos, fuq il-majjistral tal-Baħar Eġew, u fuq il-punent għandha x-xmara Axios. Hi wkoll centru universitarju importanti.

Tessalonika giet mibnija fis-sena 315 q.K. minn Kassandros il-Maċedoni, li semmieha għal martu Thessalonike, bint Filippu II tal-Maċedonja. Fl-era Rumana Tessalonika kienet metropoli importanti, u l-aktar fl-era Bizantina. Fl-1 seklju tal-era Kristjana kienet centru kummerċjali importanti fuq il-*Via Egnatia*, li sal-lum għad hemm fdalijiet arkeoloġiċi tagħha fl-istess belt. Minhabba l-pożizzjoni ġeografika tagħha bħala belt li tħares fuq il-Baħar Eġew imma li kellha triq importanti ta' komunikazzjoni mal-punent tal-Penisola Balkanika u mal-Baħar Jonju u Adrijatiku, Tessalonika saret metropoli li kienet ideali għall-evanġelizzazzjoni minn Pawlu.

Fost il-monumenti storiċi importanti tal-belt ta' Tessalonika nsemmu l-Ark ta' Galerju u l-fdalijiet tal-epoka Rumana. L-imperatur Galerju miet fis-sena 313. Għad fadal il-fdalijiet tal-

palazz imperjali u l-ark trionfali li jmur lura għas-sena 298, il-mawsolew u l-ippodromu. Hemm ukoll il-fdalijiet tal-agera u fdalijiet tal-ħitan li kienu nbnew mill-imperatur Teodosju bejn is-snin 379 u 395.

Hemm diversi knejjes importanti f'Tessalonika. Fosthom insemmu l-knisja ta' *Haghia Sophia* li tmur lura għas-seklu 8 u li fiha mużajċi antiki. L-aktar knisja importanti hi l-Bażilika ta' San Dimitri (*Hagios Demetrios*), mibnija fuq il-post fejn dan il-qaddis Bizantin sofru l-martirju fis-sena 305. Hi knisja b'ħames navati u fiha mużajċi li jmorru lura għas-sekli 5-7. Għandha kripta tassew sabiha li baqgħet intatta u li qatt ma nqerdet bit-terremoti. Il-Bażilika fiha wkoll il-qabar ta' San Dimitri li fl-ikoni Griegi dejjem hu rappreżentat riekeb fuq żiemel aħmar. Hemm ukoll il-Knisja tal-Appostli, tas-seklu 14, li fiha ħames koppli u fdalijiet ta' affreski u mużajċi.

L-aktar monument popolari ta' Tessalonika hu t-Torri Abjad, forma tonda, li hemm qrib il-baħar, u li nbena fi żmien il-ħakma Ottomana fuq fdalijiet ta' torri Bizantina. Fil-ġholi fuq il-belt hemm ukoll il-fortizza antika li minnha wieħed jilmaħ dehra panoramika ta' Tessalonika.

Ir-rakkont tal-waqfa ta' Pawlu f'Tessalonika nsibuh f'Atti 17,1-9: "Għaddew minn Amfipoli u Apollonja u waslu Tessalonika, fejn kien hemm sinagoga tal-Lhud. Pawlu daħal magħhom fis-sinagoga, kif kien imdorri jagħmel. Għal tliet Sibtijiet wara xulxin kien jiddiskuti magħhom fuq l-Iskrittura, u jfehmemhom u jippruvalhom li l-Messija kellu jbati u jqum mill-imwiet. U kien jgħidilhom: 'Il-Messija hu dan Ġesù li jien qiegħed inxandrilkom.' Xi wħud minnhom emmnu u ssiehbu miegħu u ma' Sila; fosthom kien hemm għadd kbir ta' Griegi li kienu jqimu lil Alla, u mhux ffit nisa mill-kbarat. Imma l-Lhud ġiethom l-ġhira, ġabru xi rġiel bla kont mit-triqat, ġemgħu l-folla, u qajmu rvell shiħ fil-belt. Daħlu d-dar ta' Ġasone ifittxu lil Pawlu u 'l Sila biex iressquhom quddiem il-poplu. Billi ma sabuomx, kaxkru lil Ġasone u 'l xi wħud mill-aħwa quddiem il-kapijiet tal-belt u bdew jgħajtu: 'Dawn l-irġiel, li qallbu d-dinja ta' taħt fuq; ġew hawn ukoll u laqagħhom għandu Ġasone. Huma lkoll qegħdin jehduha kontra d-digriet ta' Ċesari, għax qegħdin jgħidu li hemm sultan ieħor, li hu Ġesù.' Meta semgħu dan il-kliem, il-folla u l-kapijiet tal-belt thawwdu. Mbagħad, wara li Ġasone u l-oħrajn għamlu tajjeb għalihom, hallewhom imorru."

Kien għal din ir-raġuni li Pawlu kellu jitlaq ukoll minn Tessalonika u jmur fi bliet oħrajn. L-ewwel ma mar kien fil-belt ta' Berija, illum Veria, fejn kellu aktar suċċess fil-predikazzjoni milli kellu f'Tessalonika, billi l-Lhud li kienu joqogħdu hemmhekk "kienu ta' qalb kbira aktar minn dawk ta' Tessalonika" (Atti 17,11). Imma anke hemmhekk Pawlu malajr sab persekuzzjoni minn Lhud li ġew ixewwxu n-nies minn Tessalonika, u kellu jitlaq minn hemmhekk u jmur f'Ateni. Imma l-Atti jgħidulna li f'Berija Pawlu kellu suċċess fil-ħidma ta' evangelizzazzjoni: "Huma laqgħu l-kelma bil-ħeġġa kollha, u kuljum bdew iqallbu l-Iskrittura biex jaraw jekk dak li semgħu kienx minnu. Għalhekk ħafna minnhom emmnu; hekk ukoll għadd ġmielu ta' Griegi, nisa nobbli u rġiel" (Atti 17,12). Imma Pawlu malajr kellu jħalli Berija, filwaqt li ħalla warajh lil Sila u lil Timotju biex ikomplu l-ħidma tiegħu u mbaġħad imorru jilhquh fil-kapitali tal-kultura Griegi, il-belt ta' Ateni.

Lill-insara ta' Tessalonika Pawlu kitbilhom żewġ Ittri. L-ewwel Ittra lit-Tessalonkin x'aktarx inkitbet fis-sena 51, ffit xhur biss wara li Pawlu kien mar f'Tessalonika. Pawlu kitibha meta kien Korintu, u hu l-ewwel waħda fost l-Ittri tiegħu. Anke t-tieni Ittra lit-Tessalonkin

hi meqjusa li nkitbet ffit żmien wara l-ewwel waħda, għalkemm mhux l-eseġeti kollha jaqblu dwar dan. Jidher li lit-Tessalonkin Pawlu ried iqawwihom fil-fidi, u anke jikkoreġi l-idea żbaljata li kellhom dwar it-tieni miġja tal-Mulej, għax kienu jemmnu li din kellha sseħħ ma ddumx. Dan wassal għal xi problemi dwar kif kienu jqisu l-laqgħa ma' Kristu quddiem il-fatt li xi wħud mill-komunità Kristjana kienu diġà mietu. Problema oħra kienet li xi wħud kienu qed jitgħazznu u jaħlu l-hin prezzjuż. Pawlu jwissihom li t-tieni miġja tal-Mulej ma kinetx tfixser li wieħed ma kellux jimpenja ruħu biex jaħdem bl-onestà dment li għadu fid-dinja. L-Ittri lit-Tessalonkin huma dokumenti importanti u xhieda fuq il-Knisja tal-bidu u t-tama tagħha fil-qawmien mill-imwiet.

Pawlu fil-belt ta' Ateni

Il-metropoli ta' Ateni, kapitali tal-Greċja, illum għandha aktar minn 3 miljuni ta' abitanti, terz tal-popolazzjoni tal-Greċja. Hi belt mimlija storja u monumenti tal-era klassika, li jżuruha miljuni ta' turisti. Bħala belt ilha abitata sa mit-tieni millenju q.K. Kienet originarjament gabra ta' rħula ta' nies Joniċi li ngħaqdu flimkien madwar l-għolja tal-Akropoli, li

sal-lum ghadha n-nukleu storiku u arkeologiku tal-belt. L-iseem tagħha ġej mill-alla Atena, l-alla tal-għerf, tal-gwerra, u tal-artiġġjanat, li l-ekwivalenti tagħha f'Ruma kienet l-alla Minerva. Il-monument prinċipali fuq l-Akropoli, il-Parthenon, hu ddedikat lilha. Fis-sekli 8 u 7 q.K. gawdjet minn perjodu ta' stabilità u prosperità kbira. Kien fis-sena 594 q.K. li fiha ddaħhlet leġislazzjoni u sistema ta' klassijiet soċjali li jiffurmaw il-baži tal-ewwel tip ta' gvern demokratiku. Il-prinċipji tal-*polis*, jew tal-ħajja tal-belt ta' Ateni kienu l-ugwaljanza quddiem il-liġi, il-partecipazzjoni diretta fil-ħajja politika u l-libertà tal-espressjoni, anke jekk kienu esklużi minn dawn il-privileġġi n-nisa, il-barranin u l-iskjavi. Il-gwerer kontra l-Persjani Darju u Serse, bejn is-seni 490 – 479 q.K., wasslu lil Ateni biex issir belt suprema fil-Greċja. Il-belt saret ċentru ta' filosofija, arti, letteratura, drama, u fiha kienu joqogħdu l-aqwa filosofi, retoriċi, artisti u poeti. Wara l-gwerra tal-Peloponnesos (431 – 404 q.K.) Ateni tilfet il-prominenza tagħha u fis-sena 337 q.K. ġiet sottomessa għal Filippu II tal-Maċedonja u Alessandru l-Kbir. Fl-1 seklju tal-era Kristjana, meta żarha Pawlu ta' Tarsu, kienet tilfet l-importanza tal-era ta' Pericles (seklju 5 q.K.) imma xorta baqgħet ċentru

spiritwali tal-Greċja u l-kapitali tal-ħsieb filosofiku.

Pawlu wasal Ateni fis-sena 51 u għall-ewwel qagħad jistenna l-wasla ta' Sila u Timotju minn Bereja. Il-waqfa tal-Appostlu tal-ġnus f'Ateni nsibuha rakkontata fil-kapitlu 17 tal-Atti tal-Appostli: “Kemmm dam Ateni jistennihom, Pawlu kien jinkedd fih innifsu jara l-belt mimlija idoli. Għalhekk fis-sinagoga kien jiddiskuti mal-Lhud u ma' dawkk kollha li kuljum kienu jinzertaw għaddejjin mill-pjazza tal-belt. Resqu wkoll jithaddtu miegħu xi Epikurej u Stojċi. Uħud minnhom

kienu jgħidu: ‘X'għandu x'għid dan il-labláb? U oħrajn: ‘Donnu messagġier ta' xi allat strangiera.’ Għax kien ixandar lil Ġesù u lill-qawmien mill-imwiet (*Anástasis*). Għalhekk ħaduh magħhom u marru fl-Arjopagu u qalulu: ‘Nistgħu nkunu nafu x'inhu dan it-tagħlim ġdid li qiegħed tghallem? Għax int semmajtna hwejjeg li qatt ma smajna bihom, u aħna nixtiequ nkunu nafu x'inhuma dawn.’ Issa l-Atenin kollha u l-barranin li kienu joqogħdu hemm ma kienu jehdew b'xejn hlief b'li jgħidu jisimgħu xi haġa ġdida” (Atti 17,16-21).

Kien fuq l-Arjopagu li Pawlu kellu jagħmel l-uniku diskors lill-uditorju pagan li jinsab fl-Atti, u li hu uniku fin-nisġa tiegħu. Imma qabel ma niflu dan id-diskors naraw f'it il-post tal-Arjopagu, li sal-lum wiehed għadu jista' jżur il-fdalijiet tiegħu fuq l-Akropoli, f'it distanza bogħod mill-Parthenon u fuq livell aktar baxx. L-isem Arjopagu jirreferi għall-“għolja ta' Ares”. Din tinsab fuq il-grigal tal-Akropoli u kienet it-tribunal. Minn fuqha wiehed sal-lum jista' jgawdi veduta stupenda tal-belt ta' Ateni u tal-port tal-Piraeus. Ares kien alla Grieg tal-

Dehra tal-Akropoli ta' Ateni mill-Areopagu



gwerra u tal-kuraġġ. Ohtu kienet l-alla Athena. Kien fuq din il-gholja li Pawlu għamel diskors ċelebri li naqraw f'Atti 17,22-31.

Filwaqt li, meta kien ikellem lil-Lhud fis-sinagogi, Pawlu kien dejjem jitlaq mill-istorja sagra tal-poplu ta' Israel biex imbagħad jasal għal Ġesù bhala Messija, fil-każ tad-diskors li għamel fuq l-Arjopagu ta' Ateni ma setax juża dan il-metodu. Quddiemu kellu filosfi pagani, li saħansitra kienu jaħsbu li Pawlu ried jtkellem minn allat, li wiehed kien jismu Ġesù u l-oħra kien jisimha *Anástasis* (qawmien mill-imwiet). Għaldaqstant Pawlu beda d-diskors tiegħu bi kliem ta' *captatio benevolentiae*, jiġifieri billi jiġbed is-simpatija tal-uditorju tiegħu: "Rġiel ta' Ateni, qieghed nara li intom f'kollox nies mill-aktar religjużi." U biex jibda b'argument tajjeb isemmi li ra altar li kellu kitba fuqu: "Lil alla mhux magħruf." B'hekk seta' jikkonvincihom b'dak li huma stess kienu qed jaħsbu dwaru, jiġifieri li hu ried ikellimhom fuq xi divinità ġdida. U jibbaża d-diskors tiegħu fuq l-opra tal-ħolqien ta' Alla u fuq il-providenza tiegħu mal-bnedmin, biex jasal halli jikkonvincihom li dan Alla ma għandux b'żonn jiġi rappreżentat minn statwi ta' idoli u xbihat simili. Saħansitra jasal biex jikkwota poeta

Grieg li kien qal: "Aħna fih ngħixu, nitharrku u aħna," x'aktarx riferiment għall-poeta Grieg Aratos (seku 3 q.K.). Meta wasal biex għamel din l-espożizzjoni kkonkluda d-diskors billi beda jirreferi għall-qawmien mill-imwiet ta' Ġesù: "Alla għalaq għajnejh sakemm il-bnedmin kienu għadhom ma jafux; issa għarrafhom li kulhadd għandu jindem, hu fejn hu. Ghax hu għażel jum li fih għandu jagħmel haqq ġust mid-dinja permezz ta' bniedem li hafru hu; u ta' dan kollu ta prova quddiem kulhadd billi lulu qajmu mill-imwiet" (Atti 17,30-31).

Dan kien il-mument li fih Pawlu intebaħ li d-diskors tiegħu kien kważi falliment. "Malli semgħu kliemu fuq il-qawmien mill-imwiet, xi wħud minnhom bdew jidhku; iżda oħrajn qalu: 'Nerġgħu nisimgħuk fuq dan darb'oħra.' Hekk Pawlu hareġ minn go nofshom. Imma xi wħud issieħbu miegħu u emmnu; fost dawk kien hemm ukoll Dijonisju l-Areopagita u waħda mara jisimha Damaris u oħrajn magħhom" (Atti 17,32-34).

Id-diskors dwar il-qawmien mill-imwiet ma kienx idoqq għall-widnejn tal-filosfi Griegi u għaldaqstant huma ċaħdu l-messaġġ ta' Pawlu. L-Appostlu ħa tagħlima li kellha sservieh għall-kumpliment ta' ħajtu. Hu fehem li l-uniku messaġġ ta' salvazzjoni kien biss dak tal-iskandlu ta' Kristu

msallab. Meta kiteb lill-Korintin aktar tard, hu wera kemm l-episodju ta' Ateni ikkonvincih li Kristu msallab jibqa' skandlu għal-Lhud u għall-Griegi (pagani), imma li fih biss hemm is-salvazzjoni:

"Il-predikazzjoni tas-salib hija bluha għal dawk li jintilfu; imma għal dawk li jsalvaw, għalina, hi l-qawwa ta' Alla. Bħalma hu miktub: 'Neqred l-għerf tal-ghorrief; nwarrab id-dehen tad-dehnin.' Fejn hu l-għaref? Fejn hu l-iskriba? Fejn hu l-filosfu ta' din id-dinja? Forsi Alla ma bellax l-għerf tad-dinja? U billi, fl-għerf ta' Alla, id-dinja b'għerfha ma għarfitx lil Alla, Alla għoġbu jsalva lil min jemmen bil-bluha tal-predikazzjoni. Ghax il-Lhud jitolbu s-sinjali, u l-Griegi jfittxu l-għerf, imma aħna nxandru lil Kristu msallab, skandlu għal-Lhud u bluha għall-Griegi; iżda għal dawk li huma msejhin, sew Lhud sew Griegi, Kristu huwa l-qawwa ta' Alla u l-għerf ta' Alla. Ghax il-bluha ta' Alla hija għarfa aktar mill-bnedmin, u d-dgħufija ta' Alla hija aqwa mill-bnedmin" (1Kor 1,18-25).

L-Atti jibdew il-kapitlu 18 billi jgħidulna li minn Ateni Pawlu telaq u mar Korintu. L-ewwel parti tal-vjaġġ tiegħu fil-Macedonja kien taħlita ta' suċċessi u fallimenti, u Pawlu daq il-persekuzzjoni tal-Lhud li ma ridux jilqgħu l-messaġġ tal-

Evangelju, kif ukoll in-nuqqas ta' komprensioni mill-Griegi pagani li ma ridux jaċċettaw il-misteru ta' Kristu rebbieh fuq il-mewt. Quddiem uditorju li kellu qalb iebsa jew uditorju li kien jahseb li l-għerf filosofiku seta' jagħtih twegiba għal kollox, Pawlu intebaħ li l-Evangelju kellu jiġi mxandar lill-fqajrin u lill-umli, kemm jekk kienu Lhud u kemm jekk kienu pagani. Kien għalhekk li darba oħra naraw lil Pawlu jieqaf għal sena u nofs fil-metropoli ta' Korintu, fejn seta' jifforma komunità Kristjana f'jorenti minn dawk li kienu foqra u ta' kundizzjoni soċjali baxxa, u li kienu aktar disponibbli li jilqgħu l-Evangelju. Anke huma, iżda, kellhom ikunu ugiġh ta' ras u ta' qalb għall-Appostlu tal-għnus, li jfakkarhom li kien hu li nissilhom fi Kristu.



Fr Charles Buttigieg

“Li Hu, u li Kien, u li ghad irid Jigi” (Apokalissi 4:8)

Il-Kontenut tal-Apokalissi

Il-Professur Ugo Vanni tal-Biblicum u tal-Gregoriana ġewwa Ruma, jghidilna li l-ktieb fih il-Prologu fl-ewwel tliet versi, il-korp tal-ktieb huwa minn 1:4 sa kap 22:5. Ghandna d-dehra tat-tron tal-ħaruf, l-għotja tas-seba' sigilli (fuq il-linja tat-‘testatio’ ruman issiġillat b'seba' sigilli quddiem 11-il xhieda), u l-Jum il-Kbir tal-intervent aħħari ta' Kristu. Il-ktieb jagħlaq b'epilogu f'kap 22:6-21.

Il-kontenut tal-ktieb, jibda l-ittri lis-Seba' knejjes tal-Asja (‘eptapoli ekkleżjali’, totalità fejn naraw ukoll eżami tal-kuxjenza u għalhekk liturġija penitenzjali skont Vanni hija – ‘trafila penitenziale’). Il-knisja ta' Efesu, (isem li jfisser ‘il-mixtieqa’), kienet knisja importanti u ċentrali (‘il primo amore’), fil-fatt kienet il-metropoli fil-provincja rumana tal-Asja, fil-periklu li jitilfu l-fidi, fejn tissemma s-sinagoga ta' Satana ‘sunagoge tou satana’, u fejn kien hemm il-kult ta' Artemis. Anke f'dan l-aħhar ktieb fil-bibbja, San Ġwann jistieden lill-Knisja ta' Efesu għall-penitenza u għall-indiema. “Mela issa, ġib quddiem għajnejk fhiex waqajt; indem u erga' aqbad l-opri tiegħek tal-bidu” (Apokalissi 2:5).

Żmirna (li tfisser ‘mirra’), knisja fqira iżda fidila lejn

it-tagħlim, famuża għal-logħbiet olimpiċi u għalhekk tissemma ‘il-kuruna tar-rand’). Pergamus (li tfisser ‘eżaltazzjoni’), belt fil-Misja fejn kien hemm it-tagħlim ta' Balaam (ara Numri 25:1-3) u tal-Nikolajtani, fejn il-kult lill-Imperatur kien qawwi, fejn hemm it-tron tax-xitan, (ara 2:13, il-parċmina - charta pergamena - kienet ġejja minn hawn ukoll u kien hemm libreriya ta' 200 elf volum, it-tieni waħda wara dik ta' Lixandra) u fejn kien kien hemm il-‘ius gladii’, id-dritt li tuża x-xabla b'żewġ ixfar – ‘distomos’). Tijatira (ara Lidja f'Atti 16, isem li jfisser ‘xogħol’), hija l-itwal waħda mill-ittri, fejn kien hemm s-segwaċi ta' Ġeżebel, profetessa falza, u fejn kienu jieklu ikel offrut lill-idoli – ‘phagein eidolothuta’.

Sardis, il-kapitali fir-renju ta' Lidja, (isem li jfisser ‘il-fdal’), li minnha kienet tgħaddi t-Triq Rjali jew tal-Persja, knisja li hija fidila f'xi affarijiet u f'periklu f'affarijiet oħra, magħrufa għall-industrija tat-tessuti, twapet vjola u tessuti bid-deheb. Hija assoċjata mad-deheb (‘chryson’) li kien jinstab fix-xmara Pactolus, mal-inbid famuż Tmolus u fejn miet ir-Re Midas li kellu l-poter li jittrasforma dak li jmiss f'deheb. Filadelfja fil-Lidja, (tfisser ‘l-imħabba tal-ahwa’), illum hija ‘Ala-Sheher’, knisja fidila lejn it-tagħlim, hija biss meħlusa

mis-siegha tat-tribulazzjoni. Lawdiċea, (tfisser ‘valuri mundani’), knisja li hija fil-periklu li jitilfu l-fidi. Imwaqqfa minn Antioches II u semmiha għal martu (261-246 Q.K.), u li kienet sitt mili 'il bogħod mill-ilmijiet shan u medicinali ta' Ġerapoli u 11-il mil'il-bogħod minn Kolissi fejn kien hemm ilmijiet friski (għalhekk il-Lawdikin huma mela berdin, ‘chliaros’). Kienet belt sinjura magħrufa għall-medicina u ukoll għall-kożmetika magħmul mit-trab ta' Frigja u għas-suf iswed .

Fl-istruttura tal-ktieb naraw li 1:12-20 u l-aħhar parti 21:1-22:5, huma ambjentati fid-dinja, waqt li mill-kapitlu 4 sal-19:10 huma ambjentati fis-sema, biċ-ċentru jkun 11:19 b'rabta mal-kamra ta' ġewwa, l-iktar post sagra tat-tempju. Skont K.A. Strand l-Apokalissi bħall-evanġelju ta' San Ġwann, jinqasam f'żewġ partijiet: hemm il-parti storika minn 1:1-14:20 u l-parti eskatoloġika minn 15:1-22:21, fejn il-parti ċentrali hija 15:2-4 (l-Għanja ta' Mose' u l-Ĥaruf) u fejn isostni li fih struttura konċentrika. Ta' l-istess ħsieb hija E. Schussler Fiorenza, iżda l-parti ċentrali hija 10:1-15:4 bl-istruttura konċentrika tagħha: “for concluding 10:1-15:4 as the centre of the book by being the prophetic interpretation of the political and religious situation of the community”. Waqt li għal Massyngberde



Ford din id-diviżjoni taż-żewġ partijiet fl-Apokalissi sseħħ bejn il-kapitlu 11 u 12 u għalhekk iżomm din l-istruttura ta' 1-11 u 12-22. Din id-diviżjoni hija ukoll aċċettata minn Swete, Allo u Feuillet. Skond P.J. Sena, il-kapitli 4 sa 11 huma mlaqqma bħala 'l-Apokalissi għal-Lhud' u l-kapitli 12 sa 20 'l-Apokalissi għall-Ġentili'. Fil-fatt insibu 194 vers mill-kapitli 1-11 u 193 vers mill-kapitlu 13-22, biċ-ċentru jkun il-kapitlu 12. Lancelloti għandu din id-diviżjoni: Introduzzjoni (1:1-20); il-korp (2:1-22:5) - sezzjoni pastorali (kap 2-3) - sezzjoni profetika (4:1-22:5); Epilogu (22:6-11).

R. Loenertz, J. Bowman, L. Spinks isostnu li l-ktieb fih seba' sezzjonijiet. J. Massyngberde Ford isostni li l-ktieb fih sitt partijiet waqt li K. Strand u J. Gager jgħidu li l-ktieb fih 8 partijiet. J.P. Charlier isostni li l-ktieb fih 5 partijiet, J. Harrington u A. Collins jtkellmu minn 2 partijiet, waqt J. Sweet u E. Corsini jtkellmu minn 4 partijiet. J. Lambrecht jaqsam il-ktieb fi 3 partijiet. Skond A. Y. Collins: "there are as many proposed structures for the Book of Revelation as there are commentators".

Il-ktieb fih diversi riferimenti mill-Antik Testament (għalkemm

ma hemmx kwotazzjoni waħda) li jgħoddu madwar 683 (ara Apok 2:26-27 ma' Salm 2:8-9; 3:7 ma' Isaija 22:22; u 7:16-17 ma' Isaija 49:10). Insemmu ukoll li mill-404 versi tal-ktieb, 278 vers ma għandhom l-ebda allużjoni għall-A.T. Dwar l-allużjonijiet D.A. DeSilva jikteb: "John incorporates hundreds of phrases and even essentially complete verses from Jewish Scriptures". Waqt li E. Schussler Fiorenza tikteb: "John uses OT text as he uses Jewish Apocalyptic, pagan mythological and early Christian materials in an allusive 'anthological' way. John's task is not

the exposition and interpretation of the OT prophets by the prophetic proclamation about many peoples kings and nations. Not the OT prophets but his own historical-theological situation in his locus of revelation”.

Il-ktieb tal-Apokalissi għandu allużjoni għal 35 ktieb minn 46 ktieb tal-Antik Testment, fejn għandek 247 allużjoni minn Isaija, 94 allużjoni minn Eżekjel, 71 allużjoni mis-Salmi (2; 18; 33; 79; 86; 89; 98; 106; 134; 135; 144; 149;) 49 minn Ġeremija, 40 minn Danjel, 26 mill-Eżodu u 18 minn Żakkarija u diversi oħrajn. Fil-fatt Isaija, Eżekjel, Ġeremija, Danjel, Salmi u Eżodu, joffru 77 fil-mija tal-allużjonijiet mill-A.T. li nsibu fl-Apokalissi. Dwar dan D.L. Barr jikteb: “the traditions of the Danielic Son of Man (Rev 1:13); the myth of correspondence, with a heavenly world corresponding to the earthly world (Rev 1:20); myths connected to Jewish festivals (Rev 7:1-17); the myth of Israel reconstituted (Rev 7:5); the myth of the eschatological prophet (Rev 11:3); the myth of the great mother (12:1); war in heaven (12:7); the two primal beasts (13:1); myths from the wilderness, exodus, and temptation (17:3); and a whole sequence connected with the archaic creation myths of the ancient Near

East, chaos, war, order, marriage, and rule (Rev 19-21). John uses important archetypes including the temple, the plagues, Egypt, Babylon, the dragon, righteous violence, virginity, and wilderness”.

Fuq kollox il-kontenut tal-ktieb juri xebh mar-raba’ evanġelju ta’ San Ġwann kemm fis-simbolizmu u kemm fit-temi li nsibu bħalma hija t-tema ferm importanti tal-Ħaruf u t-tema tad-dinja (‘kosmos’) u tal-univers. Insibu ukoll il-kuncett tad-duwalizmu tar-raba’ evanġelju bħal Alla u x-xitan; Ġesu’ u l-antikrist; l-Arkanġlu Mikiel u l-bhima; il-Mara liebsa x-xemx (‘periblemene ton helion’, ara Isaija 60:1: “Qum! Ħa jiddi wiċċek! Id-dawl tiegħek wasal! Jiddi fuqek sebh il-Mulej!”) u l-prostituta ta’ Babilonja bilqieghda fuq l-ilmijiet (‘epi hudaton pollon’). Tajjeb li ngħidu li t-terminu ‘kosmos’ insibuh tliet darbiet f’Apokalissi, filwaqt li jinsab 78 darba fl-evanġelju ta’ San Ġwann, 22 fl-ewwel ittra tiegħu u darba fit-tieni ittra tiegħu. Fuq kollox ta’ min jinnota x-xebh kbir lessikali mar-raba’ evanġelju, bħat-tema tar-ragħaj f’7:17 ma’ Ġwanni 10:11; it-tema tal-manna f’2:17 ma’ Ġwanni 6:31-49; it-tema tal-ħajja u d-dawl u l-ilma f’7:17; 21:6 u 22:1-17 ma’ Ġwanni 4:14 u 7:37; Kristu minfud (‘ekkenteo’) bil-lanza f’1:7 ma’ Ġwanni

19:37; waqqaf it-tinda (‘skenoo’) f’7:15; 12:12; 13:6 u 21:3 ma’ Ġwanni 1:14; kif ukoll termini oħra bħal: tirbaħ (‘nikao’), tosserva l-kelma (‘terein ton logon’) u tosserva l-kmandamenti (‘terein tas entolas’): “U jġgri dakinhar li jiena nfitteq neqred il-ġnus kollha li jiġu kontra Ġerusalem. U fuq id-dar ta’ David u fuq dawk li jgħammru f’Ġerusalem insawwab spirtu ta’ ħniena u talb. U huma jħarsu lejn dak li jkunu nifdu, u jibkuh bħal wiehed li jibki li jibki lil ibnu l-waħdieni, u jokorbu għalih bħal min jokrob għal ibnu l-kbir” (Żakkarija 12:9-10, ara ukoll Ġwanni 19:31-36).

Din ir-rabta mal-evanġelju nsibuha diġa’ fit-tradizzjoni patristika antika ta’ Ġustinu, Irenaeus ta’ Lyon, l-iskola ta’ Lixandra, Tertulljanu, Ippolitu u San Ċiprijanu ta’ Kartagħni. It-tema tal-ħaruf bil-grieg ‘arnion’ (litteralment ifisser ‘haruf zgħir’) insibuha 29 darba fil-ktieb (fl-evanġelju Ġwanni juża t-terminu grieg: ‘amnos’, bl-ebrajk talya’). It-terminu ‘arnion’ (dejjem fil-forma assoluta u qatt mal-ġenettiv ‘tou Theou’) irid ifisser haruf prezzjuż, haruf regali u glorjuż waqt li ‘amnos’ hija marbuta mal-ħaruf tas-sagrificċju: “Għad jagħmlu gwerra lill-ħaruf u l-ħaruf johroġ rebbieh fuqhom” (17:7). Il-Ħaruf għandu sebat iqrun (‘echon kerata hepta’, totalita ta’ qawwa messjanika, totalità

ta' potenza paskwali) u seba' ghajnejn ('echon ophthalmous hepta, seba' spirti ta' Alla, totalita' tal-qawwa tal-Ispirtu s-Santu, l-ghajn hija simbolu tal-gherf, iktar ma jkun hemm ghajnejn ikbar mela huwa l-gherf u ghalhekk 7 ghajnejn ifissru l-perfezzjoni tal-gherf ta' Alla).

L-erba' annimali f'4:6-9 u 6:1-8, l-iljun ('leon, ir-re tal-annimali u ghalhekk il-qawwa tal-fidi, 6 darbiet fl-Apokalissi), l-ghogol (jissimboleggja l-hniena tal-knisja), l-anglu jew l-bniedem (l-umilta') u l-ajkla ('aetos, tirrapprezzjoni s-sema, 3 darbiet fl-Apokalissi) ghandhom sitt igwienah (u ghalhekk m'humieq perfetti, riferiment ghas-sitt epoki tad-dinja) u sitt ghajnejn (il-ligi naturali, il-ligi tal-kelma, il-ligi tal-profeti, il-ligi tal-evangelju, il-ligi tal-appostli u l-ligi tal-knisja). Dawn mela m'humieq perfetti bhalmu hu l-Haruf (b'rabta ukoll mal-kandelabru b'seba' xemghat f'Zakkarija 4:2-10, kandelabru tad-deheb 'menorath zahab', ara ukoll Ezodu 25:31: "Int taghmel ukoll imnara tad-deheb fin; taghmilha tad-deheb mastizz: is-sieq u l-bastun taghha, bil-gewz u z-zibeg u z-zahar, ikunu bicca wahda maghha", il-kandelabru f'seba' frieghi juri l-knisja fil-globalita' taghha). Kristu fil-fatt huwa l-iljun fil-qawmien, l-ghogol

tal-hniena fil-passjoni, il-bniedem fl-inkarnazzjoni u l-ajkla fl-axxensjoni. Fl-1 kapitlu jissemma Kristu; fil-kapitlu 2 u 3 is-seba' knejjes, fir-4 kapitlu jissemmew l-24 xih; fil-kapitlu 7 il-144 elf; fil-kapitlu 12 il-mara u l-wild taghha; it-12-il tribu u t-12-ilappostli fil-kapitlu 21

Bhar-raba' evangelju (1:1-18), u l-ewwel ittra ta' San Gwann (1:1-5, fl-Apokalissi ghandu ukoll il-prologu (liturgiku) tieghu f'1:1-3 li jirreferi ghal Kristu bhala 'ho logos'. Il-vers 2 huwa wiehed centrali tal-vv.1-3, fejn naraw il-kobor u x-xhieda tal-Kelma ta' Alla 'hos emarturesen ton logon tou Theou'. F'dan l-ewwel kapitlu ghandna introduzzjoni mill-iktar sabiha li tispjega l-iskop ahhari tal-ktieb u ddawwal minn qabel il-vizjoni tal-ktieb. Il-kapitlu 1 jinqasam: vv.1-3 fejn ghandna t-titlu u l-awgurju; vv.4-8 fejn ghandna t-tislama liturgika tal-awtur u vv.9-20 fejn ghandna l-vizjoni introduttiva. Il-vers 1 jiddefenixxi l-ktieb taghna bhala 'Apokalissi' u 'Profezija' ('propheteias') fejn kollox ghandu l-bidu u l-origini minn Alla (ara Gw12:9).

Din hija Rivelazzjoni afdata lil Gesu Kristu kif naraw fil-genettiv grieg b'valenza messjanika: 'Iesou Christou'. Huwa genettiv suggettiv ghaliex huwa Gesu' li qiegheed jaghmel din r-rivelazzjoni kif naraw lil Gesu' jibghat lill-anglu

tieghu lil Gwanni biex juri u jindikalu (bil-grieg: 'esemanen', b'rabta mal-kelma govanneja 'semeion', ara Gwanni 18:32) din ir-rivelazzjoni. Imma huwa ukoll genettiv oggettiv ghaliex ir-rivelazzjoni tal-Apokalissi hija ukoll dwar Gesu'. Dan l-ewwel vers mela juri li Gesu' Kristu huwa c-centru tal-messagg tal-ktieb tal-Apokalissi. L-angli li jissemmew hafna fil-ktieb taghna jissemmew bhala messaggiera ta' Gesu' f'22:16 u huma l-hbieb mal-Messija li johrog rebbieh (ara Apok 11:3-13).

Gwanni l-awtur tal-ktieb, huwa mela l-qaddej ta' Gesu' Kristu li jittrasmetti dak li ra (bil-grieg 'eiden', fl-awrist) u dak li sema' ('akouw', 46 darba fl-Apokalissi). Fl-ewwel vers naraw ukoll min huma d-destinatarji tal-ktieb li huma 'il-qaddejja' ('doulois') li huma dawk li jisimgu ('hoi akouontes'), josservaw ('terountes') u jacsettaw il-kliem tal-profezija ('tous logous tes propheteias'). Dawn huma msejha hienja fil-vers 3. Il-versi 1-3 jikkumplimentaw ma' 22:21 fil-kwadru epistulari tal-ktieb. Hawnhekk naraw li l-Apokalissi huwa marbut ma' kuntest liturgiku tat-talb fejn ghandna l-lettur u min jisma' (formula ta' 'risveglio' - 'Weckformel', 1:1-3). Fil-vers 9 niltaqghu mal-espressjoni, 'Il-kelma ta' Alla' u 'ix-xhieda ta'

Ġesu' Kristu, ara ukoll 20:4. L-assemblea liturġika tagħmel din il-kelma ħajja u ssir il-protagonista ewlenija tal-Apokalissi.

Fil-kapitlu 2 naraw il-filjolanza ta' Kristu ('filius Dei') u hawnhekk naraw x-xebh ma' Salm 2 (ara Apok 2:26-28 u Salm 2:7-9). Għandna hawnhekk id-dija ('lampros') fil-kewkba ta' fil-ghodu ('ton atera ton proinon') f'2:28. Jiddeskrivi lil Kristu fil-kapitlu 3 bħala l-Amen, ix-Xhud Fidil, il-Bidu tal-Ħolqien. Il-kapitli 2 u 3 jikkonsistu f'seba' ittri, li Ġwanni mnebbah minn Kristu jindirizza lis-seba' knejjes tal-Asja Minuri (it-Turkija tal-lum) li huma Efesu (2:1-7); Żmirna (2:8-11); Pergamum (2:12-17); Tijatira (2:18-29); Sardi (3:1-6); Filadelfja (3:7-13) u Lawdiceja (3:14-22).

Kollha minbarra Tijatira kellhom it-tempji imperjali u kollha minbarra Filadelfja u Lawdiceja kellhom altari sacerdoti imperjali. Fuq kollox f'dawn iż-żewġ kapitli 2 u 3 naraw lil Kristu ġej sabiex iġib il-ħelsien u ġej ukoll għall-ġudizzju ('is-siegha tal-ġudizzju'): "Talli int ħarist it-tagħlim tiegħi dwar is-sabar, jiena wkoll inħares lilek mis-siegha tat-tigrib li ġejja fuq id-dinja kollha biex iġġarrab lil kull min jgħammar fl-art" (3:10).

Fil-kapitlu 4 naraw it-Tron, il-glorja, bil-grieg: 'doksá', (tinsab 17-il darba fl-Apokalissi) fejn skond Vanni



tinsab fi 8 dossologiji: 1:4-8; 4:8-11; 5:8-14; 7:9-12; 11:15-18; 15:3-4; 16:5-7; u 19:1-8). Il-glorja ta' Alla fil-qorti celesti u l-qawsalla madwar it-tron li hija riferenza għall-evangelju madwar il-knisja. F'4:1 għandna l-frazi 'wara dan rajt' li nsibuha ta' spiss fil-profetiji tal-Antik Testament li fiha l-profeta juri li se jirċievi l-ispirazzjoni ta' Alla. Naraw hawnhekk id-dehra tat-tron t'Alla (sinjal ta' tmexxija), li jindika li Alla hu l-Mulej sovrán tad-dinja u tal-istorja u li se jagħti bidu għal dan il-ġudizzju tiegħu. "Bieb miftuħ fis-sema" hi espressjoni komuni ħafna fl-apokalittika, huwa

filfatt Ġesu' li jiftaħ dan il-bieb (ara Ġw 1:51). "Il-baħar tal-ħġieġ qisu kristall", għandu rabta ma' Eżekjel 1 u l-ktieb ta' Enoċ. L-ilma tal-ħġieġ jirrifleri għall-ilmijiet superjuri.

Fil-kapitlu hamsa għandna l-Haruf (il-Kristologija tal-Haruf, 'Lamb Christology', 5:5-14), u s-seba' doni tal-Ispirtu s-Santu li huma: it-tnissil ta' Ġesu' Kristu, it-twelid, il-passjoni, id-difna, il-qawmien, l-axxensjoni u t-tqeghid fuq il-lemin ta' Alla, dawn huma s-seba' sigilli li jiftaħ Ġesu'. Hawnhekk insibu żewġ titli messjaniċi importanti: "l-iljun tat-tribù ta' Ġuda"

(‘ho leon ho ek tes phules Iouda’), u “ir-rimja ta’ David” (‘he riza Daud’, ara Isaija 11:10). Is-seba’ grun tal-ħaruf juru l-milja tal-qawwa messjanika u tad-dinjita’ regali: “Għad toħrog fergħa miz-zokk ta’ Ġesse, għad tinbet rimja minn gheruqu: fuqu jistrieħ l-ispirtu tal-Mulej, l-ispirtu ta’ l-għerf u d-dehen, l-ispirtu ta’ l-għaqal u l-qawwa, l-ispirtu ta’ l-għerf u l-biża’ tal-Mulej, u l-għaxxa tiegħu fil-biża’ tal-Mulej” (Isaija 11:1-3).

Fil-kapitlu 6:1-8:5, naraw: l-erba’ kavallieri differenti (6:1-8) u l-ftuħ tal-ewwel erba’ sigilli (ara Żakkarija 6:1-7). Iż-żiemel l-abjad huwa l-knisja u l-kavallier tiegħu huwa l-Ispirtu s-Santu. Dan huwa marbut mal-kavallier li huwa Kristu fuq żiemel abjad li nsibu f’19:11-16 (ara J.P. Heil, 1993). Dan iż-żiemel huwa l-Kelma mxerrda fid-dinja bil-qawwa tal-Ispirtu s-Santu (ara Matthew 24:14). Iż-żiemel abjad huwa l-Ġisem ta’ Kristu u huwa l-ġisem immakulat tal-Madonna. It-tieni żiemel aħmar huwa l-paganizmu u l-kavallier tiegħu hu l-imperatur Ruman u huwa marbut ukoll mal-martri li xerrdu demmhom fil-persekuzzjonijiet mill-paganizmu. It-tielet żiemel l-iswed huwa l-ereżija, il-persekuturi tal-knisja u l-kavallier tiegħu huwa x-xitan. Ir-raba’ żiemel aħdar

pallidu (‘chloros’) huwa l-Profeta falz fejn il-kavallier tiegħu hija l-mewt (ara 21:4: ‘ho thanatos ouk estai eti oute’).

Imbagħad għandna s-seba’ sigilli miftuħa mill-Ħaruf li hu Kristu. Skond Theodulf dawn is-seba’ sigilli jirrapprezentaw seba’ episodju mill-ħajja ta’ Kristu. Waqt li Giacomo di Fiore (1130-1202) jikteb li l-ewwel sigill juri l-knisja primittiva (33-70 A.D.); it-tieni sigill juri s-snin minn 70 sa 312 A.D.; it-tielet sigill juri l-knisja tikkumbatti l-ereżiji minn 312 sa 589 A.D.; ir-raba’ sigill naraw il-perjodu tal-knisja mas-saraċeni u l-qerda tal-ikoni minn 587 A.D. sa 754 A.D.; il-ħames sigill naraw il-perjodu minn 754 sa 1314 A.D.; is-sitt sigill huwa żmien l-apostasija minn 1314 sa 1481; u s-seba’ sigill hu ż-żmien ta’ Luteru u Kalvinu (minn 1483 sa 1564).

F’6:9-11 naraw il-ftuħ tal-ħames sigilli u fil-vers 12 naraw il-ftuħ tas-sitt sigill fejn naraw l-iskonvolgiment kbir kożmiku. F’7:1-3 naraw l-erba’ angli li jżommu u jħarsu lid-dinja kollha u li għandhom awtorità fuq l-erba’ irjieħat tad-dinja (ara Salm 104:4 u Danjel 7:2). Is-seba’ trombi huma minfuħa mill-angli (8:6-11:9). Hawnehkk għandna riferiment għall-festa tal-qamar ġdid mill-ewwel xahar ta’ Nisan sas-seba’ xahar ta’ Tishri.

Fil-kapitlu 9 għandna l-ħames u sitt tromba (ara Eżekjel 38 u 39). Fil-bidu jissemmew il-ġurati (l-għedewwa tal-Knisja, riferiment għal dak li jeqred – ix-xitan) li jattakkaw lid-dinja (ara Ġoel 1:6-12 u Ġwanni 10:10). Fil-kapitlu 10:8-10, wara s-sitt daqq tat-tromba (‘shofar’, ‘hos salpingos’, il-qarn il-kbir) naraw lill-angli l-kbir (jew b’sahħtu - ‘angelos ischuros’, ara 5:2 u 18:21) li jinzel mis-sema (‘katabainonta ek tou ouranou’, ‘kata’ – down, ara Ġwanni 6:38) u jagħti lil Ġwanni r-romblu (‘biblaridion’, ‘little booklet’, hija hapax sabieħ jieklu (ara ukoll Eżekjel 2:8-3:3). Fil-bidu tal-kapitlu hdax (11:2) għandna l-qisien tat-Tempju. Fil-kapitlu 11 tisemma ukoll il-Bhima (‘therion’, ara Danjel 7:1-28, liema terminu nsibuh 38 darba fl-Apokalissi), u l-erba’ imperi: Babilonja, il-Medi u l-Partin, il-Persja u l-Greċja. Dwar il-bhima, Swete jikteb: “The apocalypse refers in terms which are necessarily obscure to Nero and Domitian as successive embodiments of the Beast; the Beast itself is properly the hostile World power which was identified with the Roman Empire and personified in the first two persecuting emperors”.

Fil-kapitlu 12 sa 14 naraw ir-rebħa ta’ Kristu fuq Satana (‘Satanas’, 8 darbiet fl-Apokalissi) u fuq kollox

is-seba' sinjali. Id-dragun ('drakon') jissemma 8 darbiet fil-kapitlu 12: "great red dragon with seven heads and ten horns and seven diadems on his head" (NRSV). B'kollox id-dragun jissemma 38 darba fl-Apokalissi. Is-serp hawnhekk ukoll jissemma 3 darbiet. Huwa Satana li jidher fis-sema f'12:3-4 u jidher f'opozizzjoni mal-mara f'12:1 ('he ghune', li nsibuha 19-il darba, il-mara bhala omm f'kapitlu 12 u l-mara bhala gharusa f'19:7 u 21:9). Id-Dragun ghandu sebat irjus, ghaxart iqrn, u ghandu seba' dijadiemi fuq kull ras, (ara ukoll Danjel 8:10). Il-kapitlu 13 isemmi z-zewg monstri (ebrajk: 'taninim') katastrofici mill-ktieb ta' Gob, 'Leviathan u Behemoth'. F'13:1-4 jissemma ghalhekk il-mostru tal-bahar li huwa Leviathan. Il-monstru tal-art huwa Behemoth. Hawnhekk mill-kapitlu 13 sal-14:6-11, it-tema tal-qima hija centrali hafna, fejn il-verb grieg 'proskuneo' nsibuh 8 darbiet.

Fil-kapitlu 14 ghandna l-vizjoni ('eidon', awrist tal-verb grieg 'horao') tal-144,000 segwaci ta' Kristu u t-telfa finali ta' Babilonja ('babulon', 6 darbiet fl-Apokalissi, fil-kapitlu 16 meqruda bit-terremot (bl-ebrajk: 'racash') u fil-kapitlu 18 meqruda bin-nar, minbarra Babilonia Magna tal-Mesopotamja kien hemm ukoll Babilonia tal-Kajr

fl-Egittu). Fil-fatt il-Haruf u l-144,000 maghzuln fuq il-muntanja Sijon f'14:1-5, huwa c-centru minn 11:19 fejn tissemma l-arka ('kibotos', l-iktar parti sagra tat-tempju - naos) u 15:5-8 fejn tissemma t-tinda tax-xhieda jew tal-laqgħa. Hawn ukoll tissemma l-marka ('charagma', il-marka tal-imperatur, differenti minn sigill 'sphragis' f'7:3-8) tal-Bhima f'13:6 u 14:9. 14:9-11 jirrifletti t-teologija ta' Isaija 34:8-17, l-oraklu kontra Edom, il-kastig dejiemi (nar, kubrit, u duhhan bla waqfien) u t-telfa tal-bhima f'Danjel 7:11-12. F'14:6 jissemma l-evangelju etern, hawnhekk biss jinsab it-terminu tal-aħbar it-tajba. Fil-kapitlu 15:1-21, naraw is-seba' bwieqi ('phialai', bil-latin 'patera') tal-korla ta' Alla. Kristu l-Haruf huwa l-veru Mose' u l-Ghid tal-Haruf huwa l-veru Ezodu.

Fil-kapitlu 16:12-16, ghandna riferenza għall-wied ta' Gezreel qrib Nazaret fejn fih saru diversi battalji bhāl 'Armageddon' (il-muntanja ta' Megiddo li kienet fit-'triq il-kbira' bejn Gaza u Damasku, post strategiku importanti f'Israël - bl-ebrajk 'Harmagedon', hdejn l-għolja tal-Karmelu fil-Galilea, fejn ir-re Gozija kien tilef u miet fis-sena 609 q.K., ara 2 Rejjiet 23:29-30). Is-setta ta' Jehovah iżommu bhala imminenti l-battalja ta' Armageddon u wara ssegwi tmiem id-dinja. F'17:10-11

jissemmew is-seba' rejjiet. Naraw il-figura ta' Babilonja bhala l-prostituta u simbolu tal-ħażen u l-belt tax-xitan kif isejhilha Santu Wistin (17:1-18). Fil-kapitli 17 u 18 naraw ghalhekk it-telfa finali ta' Babilonja.

Fil-kapitlu 18, naraw l-anglu jħabbar il-kundanna ta' Ġerusalemm, kundanna ta' korruzzjoni u idolatrija 'eidolothytos' (18:1-3), il-gwerra li ssir fis-sema (18:18) u t-telfa tal-waqgħa ta' Ruma (Babilonja, il-prostituta fil-kapitlu 17 u Babilonja l-belt il-kbira 'he polis he megale') u r-Regina fil-kapitlu 18, (ara ukoll 4 Ezra 3:1-50) u l-biki fuq din it-telfa (18:9-24).

Fil-bidu tal-kapitlu 19 (19:1-10) naraw ir-rebħa fis-sema u l-istedina għat-tieg tal-haruf. F'19:1-8 ghandna d-dossologija tal-Hallelujah. Hawnhekk ghandna l-komunita' tas-sema, il-folla kbira li tgħid darbtejn 'Hallelujah' (19:1 u 3), l-24 xih ('presbyteroi'), li jirraprezentaw l-24 klassi ta' sacerdoti kanturi, salmisti, (ara 1 Kronaki 1:25), imma ukoll huwa n-numru tad-dekalogu għal darbtejn u bl-4 evangelji, jew it-12-il apostlu u t-12-il patrijarkji, l-erba' kreaturi hajjin u t-tron divin (l-brabta mal-misticizmu lhudi tal-'merkabah', ara Ezekjel 1). Il-kelma 'tron' ('thronos') insibuha 62 darba fil-Gdid Testment, fejn 47 minnhom jinsabu fl-Apokalissi li 17

minnhom jirreferu b'mod ċar għat-tron ta' Alla. Fil-fatt il-kelma tinsab f'sittax-il kapitlu minn 22 tal-ktieb tal-Apokalissi (14-il darba fil-kapitlu 4:1-11 u 5 darbiet fil-kapitlu 5). Naraw li l-prostituta ('porne', ara Isaija 57:3, Ġeremija 3:1-3 u Oseja 4:14)) g'iet ikkundannata u kulhadd jifraħ għaliex Alla ha s-saltna u wasal it-tieg tal-Ħaruf (19:7): "Nifirhu u nithennew u nagħtuh glorja, għax wasal it-tieg tal-Ħaruf, u l-Għarusa tiegħu hejjiet ruhha".

Fil-kapitlu 19 bhala naraw il-Ħaruf bhala l-Kavallier fuq iż-ziemel l-abjad u bhala s-Sultan (37 darba fl-Apokalissi) tas-slaten (19:11-16). Il-libsa tiegħu hija mgħaddsa fid-demem (19:3, 'kai peribeblemenos himation bebammenon haimati') li talludi għal Isaija 63:1-13. Id-demem huwa tal-Passjoni u l-Mewt ta' Kristu li qam fit-tielet jum. Il-ktieb isemmi ukoll 'il-Kelma ta' Alla' f'19:13. F'19:17-18 għandna riferenza għall-battalja ta' Gog u Magog (l-armata, in-nazzjonijiet tad-dinja) f'Eżekjel 38 u 39.

Fil-bidu tal-kapitlu 20 naraw li x-xitan ('diabolo', 5 darbiet fl-Apokalissi) jiġi maqbud (20:1-3, l-istess bħal Asael f'1 Enok 10:4-6 u Shemihaza f'1 Enok 10:12-13), ir-renju ta' elf sena tal-Messija (20:1-6) u d-distruzzjoni ta' Satana (20:7-10, għandu rabta ma' 1

Enok 10:12-13) u l-gudizzju finali, it-tieni mewt u l-għadira tan-nar (tinsab 6 darbiet fl-Apokalissi) u fuq kollox għalhekk ir-rebħa ta' Ġesu' Kristu fuq id-dragun (20:11-15). Hawnehkk Tertulljanu f'"Contra Marcione' fir-renju ta' elf sena jara era eskatologika 'politeuma' fejn jgħid 'hanc et Ezechiel novit, et apostolus Iohannes vidit', 'Ezekiel knew it, and the apostle John saw it'. Il-kapitli 21 u 22 jtkellmu minn smewwiet ġodda u dinja ġdida u Ġerusalem ġdida u huwa fuq kollox marbut ma' holqien ġdid (ara Apok 22:2 u Ġenesi 2:9-10).

Fil-kapitlu 21 naraw il-belt qaddisa, Ġerusalem il-ġdida li tinzel mis-sema minn Alla ('apo tou Theou') u li hija l-belt eskatologika (ara Isaija 45:8; 52:1 u 61:10). Il-baħar u dak kollu huwa negattiv jisparixxi, il-baħar isir trasparenti u tal-ħgieg fl-era l-ġdida. Il-ktieb jagħlaq b'epilogu liturgiku f'22:6-21. Fl-Apokalissi jissemeww it-tribujiet kollha ta' Israel minbarra dak ta' Dan u dan għaliex dan it-tribù kien daħħal l-idolatrija (ir-re Geroboam daħħal l-għogiela tad-deheb f'Dan)'Ġ. waqt li Ġerusalem hi l-għarusa ('numphen') ta' Kristu l-għarus ('andri autes' jew 'numphio'), fejn naraw ukoll l-ikla ('deipnon') eskatologika (21:9-22:5). Xi kodiċijiet jinkludi l-'amen' finali fl-aħħar tal-ktieb.

Nistghu għalhekk nispegaw il-kontenut tal-ktieb permezz ta' dan il-paragrafu qasir imma li jiġbor kollox: "Cristo risorto appare a Giovanni sull'isola di Patmos e gli affida dei messaggi da inviare alle sette chiese in Asia. Giovanni e' poi rapito nella sala del regno celeste dove contempla Cristo aprire il libro sigillato. Il settimo sigillo, invece di segnalare la fine, si apre su sette scene aperte ciascuna da uno squillo di tromba; anche qui l'ultima tromba non segna la fine ma segna una successione di sette coppe dell'ira di Dio. Giovanni contempla le piaghe e i disastri che provengono dai sigilli, dalle trombe e dalle coppe culminanti nella distruzione di Babilonia. Poi si presenta la visione del trionfo finale di Dio con il ritorno di Cristo: i morti risorgono, si celebra il giudizio finale e s'instaura la nuova Gerusalemme, capitale della creazione redenta".

Bibliografija

Arcari, L., *Visioni del figlio dell'uomo nel Libro delle Parabole e nell'Apocalisse*, Antico e Nuovo Testamento 19, Brescia 2012.

Backhaus, K., "Inspiration and Truth in the Book of Revelation. An exegetical comment on the Pontifical Biblical Commission's

- document "Ispirazione e verità della Sacra Scrittura" (2014)", in *The Biblical Annals* 8 (2018) 71-91.
- Barr, D.L., *Reading the book of Revelation: a resource for students*, SBL 44, Atlanta (GA) 2003.
- Biguzzi, G., *Apocalisse. Nuova versione, introduzione e commento*, I libri biblici, Nuovo Testamento 20, Milano 2005.
- Boring, M.E., *Revelation, Interpretation*, Louisville 2011.
- Bosetti E. – Colacrai A., *Apokalypsis. Percorsi nell'Apocalisse di Giovanni*, Assisi 2005.
- Breu, C., "Female Seed as a metaphor: Queer Kinship in Revelation 12, Ancient Medical and Literary Texts and the Septuagint", in *Journal for the Study of the New Testament* (2022) 1-28.
- Camerling, Y.F. et als., "A Hermeneutical study on the symbolic meaning of the number 144,000 in Revelation 7:1-7", in *Jurnal Jaffray* 19 (2021) 86-111.
- Carvalho, J.C., "The Nations between the Angel and the Beast in the Book of Revelation", in *Didaskalia* 47 (2017) 43-62.
- Cotro, H.A., "Could the author of Revelation step forward, please?", in *DavarLogos* 14 (2015) 71-89.
- Cotro, H.A., "A tale of two cities: Rome and Babylon in Revelation", in *DavarLogos* 21 (2022) 37-68.
- Dalrymple, R., *Revelation and the two witnesses: The implications for understanding John's depiction of the people of God and his hortatory intent*, Eugene (OR) 2011.
- Davies, J., "Reading the Apocalypse with Christopher Nolan: Story and Narrative, Time and Space", in *Journal for Interdisciplinary Biblical Studies* 4 (2022) 42-56.
- Doglio, C., *Apocalisse di Giovanni*, Padova 2005.
- Fanning, B.M., *Revelation, Zondervan Exegetical Commentary on the New Testament*, Grand Rapids (MI) 2020.
- Gonzalez, E., "The 'Destroyers of the Earth' in Revelation 11:8 – Who are they?", in *Davar Logos* 14 (2015) 91-107.
- Gorman, M.J., *Reading Revelation responsibly: Uncivil worship and witness: Following the Lamb into the New Creation*, Eugene (OR) 2011.
- Graves, D., *The Seven Messages of Revelation and Vassal Treaties. Literary Genre, Structure and Function*, Piscataway (NJ) 2009.
- Guthrie, D., *The Relevance of John's Apocalypse*, Grand Rapids (MI) 2012.
- Jordaan, G.J.C., "Cosmology in the Book of Revelation", in *die Skruiflig/Luce Verbi* 47 (2013) 1-8.
- Koester, C.R., *Revelation: A New Translation with Introduction and Commentary*, New Haven 2014.
- Manunza, C., *L'Apocalisse come 'actio liturgica' cristiana. Studio esegetico*. AnBib 199, Roma 2012.
- Miller, R.B., "Dragon myths and biblical theology", in *Theological Studies* 80 (2019) 37-56.
- Newall, M., "The Roman Arena overturned: Revelation 14:9-11 as God's wrath in history", in *The Expository Times* (2022) 1-11.
- O'Hear, N. – O'Hear, A., *Picturing the Apocalypse: The Book of Revelation in the Arts over Two Millennia*, Oxford 2015.
- Oladosu, O.T., - Alu, C.O., "The use of Old Testament in the Book of Revelation", in *American Journal of Biblical Theology* 17 (2016) 1-10.
- Oniszczyk, J., "Composizione e messaggio della lettera alla Chiesa di Efeso (Ap 2:1-7)", in *Gregorianum* 98 (2017) 463-480.
- Palmer, J.T., *The Apocalypse in the Early Middle Ages*, New York 2014.

- Paul, I., *Revelation*, Tyndale New Testament Commentary, London 2018.
- Peerbolte, B.J.L., “The Book of Revelation: Plagues as part of the Eschatological Human Condition”, in *Journal for the Study of the New Testament* 44 (2021) 75-92.
- Piazzolla, F., “La gune’ dell’Ap: funzione materna e sponsale della chiesa”, in *Liber Annus* 65 (2015) 351-378.
- Pruszinski, G.R., “The Cognitive Phenomenology of Doors in the Book of Revelation: A Spatial analysis”, in *Religions* 10 (2019) 1-14.
- Punt, J., “An Apocalyptic Womb? The Great Harlot of Revelation 17-18”, in *The African Journal of Gender and Religion* 26 (2020) 41-62.
- Razafiarivony, D., “Is the Woman of Revelation 17 the same of Revelation 12?”, in *The American Journal of Biblical Theology* 17 (2016) 1-10.
- Rosell, S., “John’s Apocalypse: Dynamic word-images for a new world”, in *Theological Studies* 67 (2011) 1-5.
- Rozek, K.B., “The Eschatological enemies of the Church: A biblical exposition of Revelation 9:1-11 and an examination of interpretations of the locusts from the abyss”, in *Diligence: Journal of the Liberty University Online Religion Capstone in Research and Scholarship* 5 (2020) 1-22.
- Ruiz-Ortiz, F.J., “ “Battle is over, raise we the cry of victory”. Study of Revelation 19:11-21”, in *Isidorianum* 29 (2020) 37-60.
- Simoens, Y., *Homme et Femme, de la Genese a’ l’Apocalypse. Textes – Interpretations*, Paris 2014.
- Sippert, S., “Introduction to the Book of Revelation”, in *Journal of Theology* 54 (2014).
- Streett, M.L., *Here come the Judge: Violent pacifism in the Book of Revelation*, London 2012.
- Tipvarakankoon, W., *The Theme of deception in the Book of Revelation: Bringing early christian and contemporary Thai Culture into Dialogue*, Claremont 2017.
- Tzamalikos, P., *An Ancient Commentary on the Book of Revelation: A Critical Edition of the Scholia in Apocalypsin*, Cambridge 2013.
- Vanni, U., *Apocalisse, libro della Rivelazione. Esegese biblico-teologica e implicazioni pastorali*, Bologna 2009.
- Vanni, U., *Dal Quarto Vangelo all’Apocalisse. Una comunita’ cresce nella fede*, Orizzonti biblici, Assisi 2011.
- Van Rensburg, H.J., “All the Apocalypse a stage: The ritual function of apocalyptic literature”, in *HTS Teologiese Studies/Theological Studies* 75 (2019) 1-8.
- Van Rensburg, H.J., “The revelations of Revelation: The book that fits, even when it does not”, in *HTS Teologiese Studies/Theological Studies* 77 (2021) 1-12.
- Warren, M.J.C., “The cup of God’s wrath: Libation and early christian meal practice in Revelation”, in *Religions* 9 (2018) 1-13.
- Zamfir, I., “Jerusalem in motion. Images of Jerusalem in the Bible and beyond”, in *RES* 13 (2021) 160-174.
- Zampa, G., *Il libro dell’Apocalisse nei testi della Liturgia Eucaristica della Chiesa Italiana contemporanea*, Roma 2018.



IR-RGĦAJJA SKONT IL-PROFETA EZEKJEL

Mons Lawrenz Sciberras

Is-suġġett dwar ir-rġhajja huwa wiehed mis-suġġetti kbar, qawwija u ta' importanza kbira għal Eżekjel. U billi r-rġhaj għan-nies ta' l-Orjent jilgħab parti l-aktar kbira u indispensabbli, allura tagħlim dwar dan is-suġġett diġà tkellem dwaru wkoll Ġeremija (23,1-8). Imbagħad mijiet ta' snin wara irrefera għalih ukoll Ġesu fil-Vanġelu ta' San Ġwann kap 10. Anzi Ġesù jgħid li huwa r-rġhaj it-tajjeb.

Għalhekk il-profeta ta' l-eżilju mill-mod ta' kif iwassal it-tagħlim dwar il-persuna u x-xogħol partikulari tar-rġhaj jixhet dawl dwar il-ħidma tant għolja u meħtieġa tar-rġhaj dejjem f'relazżjoni mal-merħla tiegħu. U dan għaliex minn dak kollu li toffri l-merħla, ħalib, ġobon, laħam, suf, ġilda u anke id-demel tiddependi l-għajxien tar-rġhaj u tal-familja kollha tiegħu flimkien mad-demel għall-għelieqi tiegħu.

Raġhaj u rġhaj

Il-profeta Eżekjel b'ton aħrax tassew u b'rabja qawwija iwassal kliemu lejn dawk il-kwalità ta' rġhajja li ma jagħtux kas, anzi japproffittaw mill-merħla. Dan huwa tassew waqt ta' disprezz. Il-merħla suppost hemm min jiehu ħsiebha u f'każ ta' bżonn jiddefendiha,



u minn dawn ma issib xejn! Ħasra tassew. Rġhajja li jgħibu biss isem.

Imma il-profeta jidħol aktar fid-dettal u jkun dirett billi jsemmi eżempji li jara jseħħu ta' sikwit jekk mhux ukoll ta' kuljum. Dan huwa n-nuqqas ta' responsabbiltà min-naħa tar-rġhajja. U hawn toħroġ fid-dieher in-nuqqas serju ta' responsabbiltà tar-rġhajja. Biss qabel ma jibda jsemmi xi eżempji, Eżekjel bħala introduzzjoni jikteb l-espressjoni “ħażin għalihom”. (Eżek 34,2). Biblikament il-kelma ħażin, kważi kważi qed titkellem minn saħta, minn meskinità, minn sitwazzjoni tassew tal-biki.

U min huma qatt dawn li għalihom qed jirreferi Eżekjel? Dawn huma talin ġejjin minn hdan il-poplu ta' Alla. Mela talin li għandhom it-Toraħ, li suppost iħarsu b'imħabba kbira jum is-Sibt; talin li għandhom it-twissijiet tal-profeti, kif ukoll li jiċcelebraw b'għożża kbira it-tliet festi kbar tal-

pellegrinaġġi, mela l-Għid, il-festa tal-Gimghat, u dik tal-Gherejjex. Naturalment dan huwa s-sens spiritwali tar-rġhajja. Mela il-kastig ikun aktar qawwi u dirett. Eżekjel jixhet il-piż kollu ta' kull ma gara fuq dawn il-psewdo kapijiet.

Nuqqasijiet gravi

Il-profeta jinzel ħafna fid-dettal u l-akkuzi tiegħu ma humiex sempliċement formali daqskemm reali. L-ewwel htieġa serja tal-profeta huwa l-fatt tal-egoizmu sfrenat li biha huma imdawrin dawn ir-rġhajja ta' l-isem. Minflok ma jirgħu l-merħla, u jieħdu ħsiebha, dawn ħsiebhom biss fihom infushom. Jagħlqu għajnejhom u qalbhom għall-htigijiet tal-merħla li huma responsabbli minnha.

Il-kliem figurattiv biex hekk in-nies dejjem jifhem u jaqdbu aktar l-messaġġ tal-profeta għadu wiehed attwali ħafna. Il-profeta jagħmel riferenza għall-ħalib li jixorbu, għall-ħwejjeg minsuġin mill-ifjen suf tan-ngaħ, jieklu l-aħjar laħam tari u bnin, u dan kollu mingħajr ma jirgħu u jieħdu ħsieb il-merħla. Tassew eba sinjal ta' responsabbiltà.

Imbagħad dejjem biex ikompli juri kemm dawn ir-rġhajja mhux ta' min jafdahom għaliex ma għandhom eba sens ta' għaqal, Eżekjel isemmi

lista ta' mard fost il-merhla, minghajr l-icken każ tar-rgħajja. Dawn huma dawk dgħajfa, dawk morda, dawk midruba, dawk li tbiegħdu għaliex forsi ħarbu, dawk li ghotru jew zopop, kif ukoll dawk li ntilfu. Wara dan is-sitwazzjoni tkompli tihrax anzi tiggrava, meta il-profeta jirrimarka li “mexxejtuhom b'saħħa u qalb iebša” (Eżek 34,4). Dan il-kliem juri kemm dak li ħabbar dwaru Eżekjel huwa kollu verità.

Effett ta' min hu responsabbli

Jekk min ikun responsabbli ta' xi haġa dan ma jersax bil-għaqal, u bil-galbu u b'responsabbiltà kollha, l-effetti jistgħu jkunu diżastrużi tassew. Din hija xi haġa li wiehed iħabbat wiċċu magħha ta' sikwit. Issa fil-każ speċifiku tagħna u li għalih qed jirreferi direttament Eżekjel huma r-rgħajja: Dan huwa nom metaforiku, għaliex fir-realtà, r-rgħajja tal-merhla ta' Israel kienu s-slaten, u għalikom kien qed jirreferi Eżekjel.

U x'kien ir-riżultat tan-negliġenza grassa ta' dawn ir-rgħajja? Diżastru totali, ħerba irreparabbli, mewt l-aktar krudila. Il-profeta jasal biex jispeċifika li dawn l-imsejknha ngejgħ dejjem għaliex ma kellhomx ragħaj moħħu hemm, “saru l-ikel ta' kull bhima selvaġġa

u xterdu” (Eżek 34,5). Riżultat tassew xokkanti, għaliex wiehed moħħu mistrieħ li għandu l-merhla, mela hemm persentaġġ ta' għajxien fi sgru, u issa minħabba t-telqa u n-negliġenza tar-rgħajja dan kollu sfaħxa u għosfor. “U ma hemm hadd min jistaqsi għaliha, ma hemm hadd min jiftitxha” (Eżek 34,6). Forsi aktar huma xrik milli rgħajja.

Iżda n-negliġenza qawwija tar-rgħajja msaħħa ma' l-egoizmu sfrenat tagħhom ma jistax ikun li jibqa' għaddej, min hu responsabbli għandu jwieġeb għal għemilu. Dawn ir-rgħajja tilfu kull fiduċja ta' min qabbadhom u fdalhom f'idejhom il-ħarsien tal-merhla. “Arawni ġej għar-rgħajja, neħdilhom minn taħt idejhom in-nagħaġ tagħhom u ma nħallihomx jirgħu iżjed il-merhla”. Sa hawn waslet ix-xorti ta' dawn in-nies irresponsabbli u bla ebda interess fil-merhla! Tilfu darba għal dejjem kull fiduċja u rispett minn min fdalhom dak ix-xogħol partikulari daqskemm ta' htejga.

Ix-xena tinqaleb

Il-profeta Eżekjel issa jressaq ir-rimedju għad-diżastru li sabet fih il-merhla. U dan ir-rimedju se jkun tassew wiehed effikaċi u ta' fejda. Dan għaliex issa se jkun Alla nnifsu li baġat lil Ibnu biex isalva l-merhla tiegħu. Huwa

se jidhol direttament fix-xena. Ara Santu Wistin kif ifisser din is-sitwazzjoni. Jien nibqa' nsejjaħ lura lin-nagħaġa li tibiegħed, nibqa' nfitteż in-nagħaġa mitlufa. Dan nibqa' nagħmlu sew jekk lilek jogħġbok u sew jekk ma jogħġbokx. Ukoll jekk jien u nfitteż nitqatta' mill-għolliet ta' l-imsaġar nibqa' nitkaxkar ma' kull mogħdija dejqa, ġo kull ħajt tal-ħaxix nġarrex, dan jien ma nieqafx nagħmlu.

Dan il-kliem ta' Santu Wistin jimla bil-qalb u bil-kuraġġ lil dawk kollha li jafdaw fil-kelma tiegħu. Id-duttur tal-Knisja qed jgħallem u japprova kliem il-profeta meta qal: “Arawni, hekk jien se nfitteż in-nagħaġ tiegħi u niehu hsiebhom” (Eżek 34,11).

Interessanti kif il-profeta Eżekjel ma jesponix biss dan il-ħsieb personali ta' kura lill-merhla, imma jgħid kif u liema huma l-meżzi li juża. Mela issa l-kura u l-ħarsien lejn il-merhla li suppost għamlu r-rgħajja, se tgħaddi kollha fuq “Sidi l-Mulej”. Għalhekk wiehed ma għandu qatt jinsa li dan huwa oraklu mibni iwa fuq realtà li teżiżti, però għandu wkoll x-xeħta spiritwali.

Naturalment l-ewwel u l-aqwa azzjoni li se jagħmel Sidi l-Mulej issa għandha x'taqşam direttament mal-mergħat. Dan ifisser ħaxix abbundanti, frisk u ħelu, flimkien ukoll ma' ilma ġieri. Meta wiehed jitkellem



mill-ilma fl-Orjent, dan ifisser ħafna, għaliex ix-xita hija tassew prezzjuża! Dan jikkonfermah kemm Ġeremija profeta (23,3) kif ukoll is-salm 23: “Il-Mulej hu r-ragħaj tiegħi, xejn ma jonqosni, f’mergħat kollha ħdura jqegħedni: Ħdejn l-ilma fejn nistrieħ, jehodni”

Mela l-profeta Ġeremija, Eżekjel, is-salm 23 u hawn issa sewwa li nżidu kliem Ġesù dwar ir-ragħaj (Ġw 10,1-21) qegħdin johorġu għad-dawl l-istess ħsibijiet dwar ir-ragħaj veru u mhux dak li hu mikri.

Serje ta’ azzjonijiet pożittivi

Il-profeta Eżekjel, donnu ma jieqaf qatt jesponi bil-qawwa kollha, liema huma issa dawk l-attivitajiet sbieħ u ta’ għajnuna favur il-merħla.

Fil-vers 15, hemm miktubin seba’ verbi wara xulxin kollha favur il-merħla: Dawn huwa (1) inserraħhom, (2) infittex, (3) inregġa lura, (4) ninfaxxa l-ġrieħi, (5) nqawwi l-marida, (6) nħares is-smina, (7) nirgħahhom bil-ġustizzja. Dawn il-verbi qosra imma juru sew il-preokkupazzjoni vera tar-ragħaj veru lejn u mal-merħla tiegħu.

Dan it-tagħlim li jdur kollu kemm hu mal-figura tar-ragħajja, fil-vers 24 jagħlaq b’ton u ħarsa fuq ragħaj kollu hemm hu differenti: dan huwa Alla. Sejjer ikun hu li jmexxi u jirgħa l-merħla. Però fil-konkret din il-missjoni għolja u nobbli se taqa’ kollha kemm hi fuq David. Dan il-mexxej mhux le se jhaddem aktar il-ħidma ta’ sultan imma ta’ ragħaj, wieħed ta’ veru u mhux le mikri.

Il-veru ragħaj tassew

Waħda mill-awtodefinizzjonijiet li jagħtina Ġesù fil-Vangelu ta’ San Ġwann iddur kollha kemm hi dwar ir-ragħaj: “Jiena r-ragħaj it-tajjeb” u jkompli “Jiena nagħraf in-nagħaġ tiegħi”. Jidher sew li dan il-ħsieb hekk reali u veru Ġesù ħadu mill-profet Eżekjel. Però Ġesù bi kliem ċar ikompli jagħmel ħsieb ħafna aktar qawwi. Dan huwa dwar l-għozza għall-merħla tiegħu, liema għozza

wasslitu biex verament u tassew Ġesù ta ħajtu kollha għall-merħla: “Jien ġejt biex ikollkom il-ħajja u ħajja bil-kotra. Jiena r-ragħaj it-tajjeb. Ir-ragħaj it-tajjeb jagħti ħajtu għan-nagħaġ tiegħu” (Ġw 10,11).



ĠRAJJJET IL-ĦAJJA FIL-ĠUDAJIZMU

Marcello Ghirlando

Indawru issa l-harsa tagħna lejn ġrajjet il-ħajja u kif dawn jiddawlu bit-twemmin tal-Ġudajżmu u liema huma t-tradizzjonijiet Lhud l-aktar importanti fil-ħajja tad-dar.

Twelid u Ċirkonċizzjoni

L-ewwel kmandament tal-Iskritturi Lhud huwa ċar fil-kuntest tal-ewwel rakkont tal-ħolqien fil-Ktieb tal-Ġenesi: “Nisslu u oktru, u imlew l-art, u aħkmuha” (1: 28). Fiż-żmien bibliku n-nisa kienu jmilu biex jeħilsu (1Sam 4: 19) jew joqogħdu bilqiegħda fuq banketta apposta (Eż 1). Il-preċetti tal-Iskritturi Lhud jagħtuna ħjiel ta’ x’kellu jsir għall-indafa ritwali tal-mara: jekk tiled tifel kienet tkun ritwalment imniġġsa għal sebat ijiem u għal tlieta u tletin jum ma setgħetx tersaq lejn it-Tempju u tmiss oġġetti qaddisa; jekk tiled tifla kienet tkun ritwalment imniġġsa għal erbatax-il jum u l-jiem li fihom ma setgħetx tersaq lejn it-Tempju kienu jkunu ta’ sitta u sittin. F’każ ta’ kumplikazzjonijiet gravi fil-ħlas il-ħajja tal-mara kienet tiehu preċedenza fuq dik tat-tarbija mhux imwielda, tarbija li kienet titqies bħala kompletament umana malli tkun nofsha barra mill-ġuf.

Ta’ min ifakkar li fl-antik il-qraba tat-tarbija l-ġdida kienu jużaw diversi amuleti biex ibieghdu l-ispiriti

l-ħżiena minnha. Fl-Ewropa tal-Lvant, miż-Żminijiet tan-Nofs, l-omm kienet tmur fis-sinagoga biex titlob u trodd ħajr lil Alla għat-twelid tat-tarbija l-ġdida bil-barka msejha *Gomel*, filwaqt li l-ġemgħa titlob il-barka, *Mi-Xe-Barak*, fuq l-omm u t-tarbija.

L-isem ta’ tarbija tifel jingħata waqt ir-rit taċ-ċirkonċizzjoni, filwaqt li l-isem ta’ tarbija tifla jingħata wara li tinqara t-*Torah* l-ewwel darba wara t-twelid tagħha. L-isem Lhudi jingħaqad ma’ *ben*, “bin” jew *bat*, “bint” u l-isem tal-Missier. Hija l-forma ufficjali li tintuża fid-dokumenti Lhud u meta persuna tissejjaħ biex taqra t-*Torah*. Din hija Prattika li baqgħet tintuża sal-ġurnata tal-lum, anki jekk l-individwu jingħata wkoll isem sekulari. Tradizzjonalment, waqt xi marda serja, l-isem kien jinbidel biex l-anġlu tal-mewt jitfixxkel!

L-Iskritturi Lhud jittkellmu wkoll fuq id-drawwa li l-ewwel wild ikun mifdi għax dawn kellhom ikunu pprezentati lil Alla fit-Tempju, drawwa li tissejjaħ *Pidjon ha-Ben*: “U l-Mulej kellem lil Mosè u qallu: ‘Hu l-Leviti minflok l-imweldin l-ewwel ta’ wlied Israel, u l-bhejjem tal-Leviti minflok il-bhejjem tagħhom. Il-Leviti jkunu tiegħi: Jiena l-Mulej. U bi prezz għall-fidwa tal-mitejn u tlieta u sebghin imwieled l-ewwel ta’ wlied

Israel, li jibqgħu żejda fuq l-ghadd tal-Leviti, hu hames xwiekel għal kull ras – ix-xekel ikun ta’ għoxrin uqija daqskemm jswa x-xekel tas-santwarju. Int tagħti dawn il-flus lil Aron u lil uliedu b’fidwa ta’ dawk li baqgħu żejda.’ U Mosè ha l-flus tal-fidwa tal-Leviti. Mill-imweldin l-ewwel ta’ wlied Israel ha s-somma ta’ elf tliet mija u hamsa u sittin xekel, daqskemm jiswa xekel tas-santwarju. U Mosè ha l-flus ta’ dawk li kienu mifdija lil Aron u wliedu, skont ma ordnalu l-Mulej” (Num 3: 44-51). Skont il-*leġiżlazzjoni* mfissra fil-*Mixnah* u fit-*Talmud* ulied il-qassisin u l-Leviti u n-neputijiet tagħhom huma eżenti mir-rit tal-fidwa. Fiż-żmien rabbiniku ssawret ċerimonja li fiha missier it-tifel, 31 jum wara t-twelid, jistqarr quddiem qassis li t-tarbija hija l-ewwel wild ta’ ommu u missieru, u li hu, bħala missier, huwa obligat jifdih. Dan isir bil-ħlas ta’ hames *xekalim*. Il-missier imbagħad jgħid it-talba tal-barka biex iwettaq il-preċett tal-fidwa u jrodd ħajr lil Alla.

Skont l-Iskritturi Lhud it-tfal subien issirilhom iċ-ċirkonċizzjoni ritwali bħala sinjal tal-patt bejn Abraham u nisl: “U Alla zied jgħid lil Abraham: ‘U int iżzomm il-patt tiegħi, int u nislek warajk, skont il-generazzjonijiet tagħkom. Dan hu l-patt li għandkom tharsu bejni u bejnkum, u



bejni u bejn nislek warajk għal dejjem: aħtnu kull raġel fostkom. Intom tkunu maħtuna fil-laħam ta' ġisimkom, u dan ikun sinjal bejni u bejnkomm” (Gen 17: 9-11).

Il-ħtin jew ċirkonċiżjoni ritwali ssir tmint ijiem wara t-twelid tat-tifel u ssir minn *Mohel*. Huwa rit li jista' jsir fix-*Xabbat*, fil-festi Lhud u anki fil-*Jom Kippur*. Iċ-ċerimonja ssir tradizzjonalment, issir fil-preżenza ta' għaxart irġiel Lhud, *minjan*. Filgħodu t-tarbija tittiehed mill-parrina li tagħtih f'idejn il-parrinu, *sandak*. Is-*sandak* jieħu t-tifel fil-kamra fejn isir il-ħtin u jagħtih f'idejn l-individwu li jqiegħdu fuq is-Siġġu ta' Elija. Persuna oħra tieħu t-tarbija mis-siġġu u jqiegħedha f'dirgħajn il-missier li jgħaddiha fuq l-irkupptejn tal-parrinu. Il-ħtin isir minn *mohel* u lllum id-demmm jingibed bi strument apposta. It-tarbija mbagħad titqiegħed f'dirgħajn persuna oħra waqt

ir-rit tal-ġhoti tal-isem li fih tingħad il-barka fuq tazza nbid. “Ħa tkun imfahħar, Mulej Alla tagħna, li hlaqt il-frott tad-dielja. Ħa tkun imfahħar, Mulej Alla tagħna, li qaddist lill-maħbub Isakk mill-ġuf u naqqaxt il-preċetti tiegħek f'lahmu, u ssiġġillajt lil nisl u bis-sinjal tal-patt qaddis. Minħabba dan, o Alla l-ħaj, is-sehem u l-blata tagħna, ehles mill-qerda lill-maħbubin ta' demmna, f'għieh il-patt li inti naqqaxt f'għisimna. Ħa tkun imfahħar, Mulej Alla tagħna, li wettaqt il-patt. Alla tagħna u Alla ta' missirijietna, ħares lil dan il-wild, lil missier u ommu, u aghmel li jissejjah Israel... bin.... Ħa jifrah il-missier f'nisl u l-omm tifrah b'uliedha; bħalma hu miktub: ‘Ħa jifirħu missierek u ommok, ħa tifrah dik li wilditek... Huwa miktub: ‘Huwa ftakar fil-patt tiegħu għal dejjem, il-kelma li kkmanda għall-elf nisel; il-patt li għamel ma' Abraham, il-halfa li ħalef lil Isakk, u li wettaqt ukoll ma' Ġakobb,

ma' Israel bħala patt għal dejjem.’ Huwa miktub: “U Abraham ħaten lil ibnu Izakk meta kellu tmint ijiem, bħalma kkmanda l-Mulej.’ Roddu ħajr lill-Mulej, għaliex hu tajjeb, għaliex it-tjieba tiegħu għal dejjem. Dan iċ-ċekjen ħa jsir kbir. Bħalma daħal fil-patt, hekk jiddaħhal fl-istudju tal-Liġi, taħt it-tinda taż-żwieġ, u jimxi fit-triq tal-għemejjel tajba.”

Bar Mitzvah

It-*Talmud* jistqarr li l-adoxxenza fis-subien tibda meta dawn ikollhom tlettax-il sena u jum. Hu l-waqt li fih isir Lhudi adult u jista' jitqies bħala membru ta' *minjan*. Hija l-età meta l-ġuvnott jibda josserva l-kmandamenti. Il-kelma *bar mitzvah* tfisser “bin kmandament” u b'mod ġenerali tintuża għal-Lhudi li jridu josservaw il-kmandamenti.

Maz-żmien issawwar rit ta' passaġġ li ssejjah ukoll *Bar Mitzvah*. F'din iċ-ċerimonja t-tifel Lhudi jilbes it-*tefillin* u jaqra t-*Torah* b'mod pubbliku għall-ewwel darba. Fost il-Lhud tal-Ewropa tal-Lvant it-tifel kien jissejjah biex jaqra t-*Torah* fl-ewwel Tnejn jew Ħamis wara li jagħlaq tlettax-il sena. It-tifel kien jgħid il-barkiet tat-*Torah* u jkanta xi vrus mis-silta għal dik il-ġimgha. Fl-Ewropa tal-Punent it-tifel

kien jissejjah biex jaqra t-*Torah* fit-talb tax-*Xabbat* filgħodu, ilissen il-barkiet tat-*Torah*, ikanta l-*maftir* u jaqra mill-Profeti. Jidher li illum din hija l-prassi. Malli t-tifel jispiċċa jaqra mit-*Torah*, il-Missier ilissen it-talba *Baruk Xe-Pataroni*, “Imbierek huwa Dak li serraħni.” Hafna drabi t-tifel ikun mistieden jagħmel diskors żgħir biex juri dak li jaf; ir-Rabbi mbagħad jgħid wkoll kelmtejn indirizzati lejn it-tifel li jkun qed jagħmel il-*Bar Mitzvah*. Ir-rit kienu jiċcelebrawh ukoll id-dar b’ikla wara t-talb tas-Sibt filgħodu, jew b’dik li kienet tisseejjah *sewdah xelixit*, “it-tielet ikla”, wara t-talb ta’ wara nofsinhar. Dawn inbidlu f’barka fuq il-hobż u l-inbid, *Kiddux*, fit-talb tas-Sibt filgħodu, u wara ikla familjari. Illum hafna jippreferu jagħmlu festin flimkien. Interessanti

ninnutaw li mill-1967 l-*Bar Mitzvah* taċ-ċittadini tal-Istat ta’ Israel issir quddiem il-Ħajt tal-Punent f’Ġerusalemm.

Ir-Riformaturi tas-seklu XIX kienu ħolqu ċerimonja kemm għas-subien kif ukoll għall-bniet. Izda qatt ma kien hemm xi obbligu legali biex il-bniet jagħmlu l-*Bar Mitzvah* malli jagħlqu tmax-il sena u gurnata. Fid-dinja tal-Ġudajizmu Ortodoss kien Ġakobb Ettliner li holoq ċerimonja ekwivalenti għall-*Bar Mitzvah* għall-bniet, u li xterdet fost il-komunitajiet Lhud. Fl-istess seklu XIX din id-drawwa l-gdida kienet approvata minn Ġużepi Ħajjim bin Elija al-Ħakam ta’ Bagdad: dan kiteb diversi regoli li kienu jinkludu ċ-ċelebrazzjoni ta’ ikla, u libsa gdida għat-tifla li kellha tagħmel il-*Bat Mitzvah* u tlissen il-barka

Xeħejejanu, “Dak li harisna”. Fil-Ġudajizmu Konservattiv kien Mordekaj Kaplan li mexxa ċ-ċerimonja tal-*Bat Mitzvah* fil-komunitajiet Lhud tal-Amerika. Fil-komunitajiet mhux Ortodossi t-tifla tiċċelebra l-*Bat Mitzvah* il-Ġingħa filgħaxija jew is-Sibt filgħodu meta tmexxi t-talb, tkanta l-*Haftarah* u tagħmel kelmtejn. F’xi sinagogi taqra t-*Torah* ukoll. Fost l-Ortodossi, f’*minjan* ta’ nisa, it-tifla taqra t-*Torah* u tkanta l-*Haftarah*. Barra l-Istati Uniti, il-bniet li jagħmlu l-*Bat Mitzvah* ma jehdux sehem fis-servizz tas-sinagoga: huwa l-missier tat-tifla li jaqra t-*Torah* u jlissen il-barka *Baruk Xe-Pataroni*; it-tifla mbagħad tlissen it-talba *Xeħejejanu* u r-Rabbi jagħmel kelmtejn.

Gherusija u Żwieg

Fil-Ġudajizmu ż-żwieg huwa l-pjan ta’ Alla għall-bnedmin, skont ir-rakkont ta’ Adam u Eva fil-Ktieb tal-Ġenesi. Il-Ġudajizmu jqis iż-żwieg bħala rabta qaddisa u mezz li jirrealizza l-persuna umana. Huwa meqjus bħala istituzzjoni li għandha tifsira universali, imwettqa minn awtorità divina, u mhux biss bħala kuntratt legali. L-iskop taż-żwieg huwa li tinbena familja li tkompli s-soċjetà. Fil-bidu l-Lhud seta’ jkollhom aktar minn mara waħda imma dan kiem ipprobit minn Rabbenu



Gerxom fis-sena 1000. Minn dak iż-żmien iż-żwieġ Lhudi tqies bħala mongamiku.

Jekk inqallbu fl-Iskritturi Lhud nindunaw li, bħal f'kull soċjetà patrijarkali, iż-żwiġijiet kienu jkunu ppjanati mill-missier: ngħidu aħna naraw lil Abraham li jibgħat qaddej ifittex mara għal Izakk filwaqt li Ġuda hejja għaż-żwieġ tal-ewwel iben tiegħu (Ġen 24: 10-53; 38: 6). Meta l-proposta taż-żwieġ kienet tintlaq' minn missier it-tfajla, jew minn huha l-kbir meta ma kienx ikun hemm il-missier, kien isir il-ftehim fuq il-ħlas, *moħar*, li kellu jsir mir-raġel. Fi żmien it-Tieni Tempju jidher li kien hemm aktar għażla: ġuvni kien jagħmel l-għażla tal-għarusa fil-15 ta' Av u f'Jum l-Espijazzjoni minn fost grupp ta' xebbiet li kienu joħorġu jiżfnu fl-għelieqi tad-dwieli.

Iż-żwieġ kien jithejja bi żmien ta' għerusija. Iċ-ċerimonja taż-żwieġ kienet tniedi sebat ijiem ta' festa. Fiz-żmien talmudiku l-*moħar* żviluppa fil-*ketubah*, kitba formali taż-żwieġ li ggarantixxa protezzjoni lill-mara fil-każ li jmut żewġha jew jitlaqha permezz tad-divorzu. Huwa sewwasew f'dan iż-żmien li l-att formali taż-żwieġ ma baqax proċedura ċivili personali imma nbidel f'ċerimonja reliġjuża pubblika li għaliha kien ikun meħtieġ *minjan* u t-talb.

Fiz-żmien Bibliku u talmudiku ż-żwieġ kellu żewġ mumentu principali: l-għerusija u n-*Nissujin*. L-għerusija nfisha kellha wkoll żewġ mumentu: l-impenn ta' koppja li jizzewġu bil-ftehim fuq ix-*xiddukin* ("serħan il-moħh"), jiġifieri l-obbligazzjonijiet finanzjarji, u ċerimonja li kienet twaqqaf relazzjoni ta' żwieġ, *għerusin*, imma indipendenti miċ-ċerimonja taż-żwieġ. F'Ġenesi 34 għandna eżempju tax-*xiddukin*, fejn jithallas *moħar*, is-somma tal-flus imħallsa mir-raġel lill-missier dik li kellha tkun martu. It-*Talmud* jitkellem mill-ftehim li kellu jsir bejn il-ġenituri tal-għarajjes dwar l-obbligazzjonijiet finanzjarji. Dawn kienu jitniżżlu bil-miktub fuq dokument imsejjah *xetar pesikta*; l-ammont mogħti lill-iben kien jissejjah *nedunja*. Miż-Żminijiet tan-Nofs sal-lum il-ftehim qabel iż-żwieġ kien isir bil-fomm, *vort*, u permezz ta' ċerimonja, *kinjan*, li fiha l-għarajjes jintrabtu li jizzewġu. Dan isir waqt ikla; wara ssir il-kitba, *tenajim*, li fiha jkun hemm il-ftehim u d-data u l-post fejn għandu jsir iż-żwieġ. Iċ-ċerimonja tagħlaq bl-ommijiet tal-għarajjes li jkissru platt tal-fuħħar.

Fil-Bibbja l-għerusija hija msejha *għerusin*; fiz-żmien rabbiniku tissejjah *kidduxin*, kelma li turi li

minn dak il-hin it-tfajla ma setgħetx tkun ta' rġiel oħra. Skont il-*Mixnah* l-għarusa setgħet tittiehed għaż-żwieġ permezz tal-flus jew b'att mitktub jew bl-att sesswali. Fl-għerusija l-għarus kien jagħti ċurkett lill-għarusa u filwaqt li jlibbisulha jistqarr: "Ara, issa inti kkonsgrata għalija b'dan iċ-ċurkett skont il-liġi ta' Mosè u ta' Israel." Wara barka fuq l-inbid iċ-ċerimonja kienet tintemm. L-għarusa kienet tibq' tgħix id-dar ta' missierha saċ-ċelebrazzjoni tan-*nissujim*.

Fiċ-ċelebrazzjoni tan-*nissujim* kienu jinqraw is-seba' barkiet li bihom ibierku lil Alla talli halaq il-bniedem fuq ix-xbieha tiegħu u talli ta lill-bnedmin id-don li jnisssu. Fihom jintalab il-ferħ għall-miżżewġin il-ġodda. Miż-Żminijiet tan-Nofs, fost il-Lhud tal-Ewropa tal-Lvant, iċ-ċerimonja tal-għerusija bdiet issir minnufih qabel iċ-ċelebrazzjoni taż-żwieġ. Hekk bdew jagħmlu wkoll il-Lhud ta' Spanja u tat-Tramuntana tal-Afrika. Illum, huma l-*Ḥasidim* biss li għadhom jiċcelebraw iċ-ċerimonja tat-*tenajim*.

Hemm diversi tradizzjonijiet marbutin mal-festa tat-tieġ. Lejlet it-tieġ l-għarusa tinhasel fil-banju ritwali, *mikveh*; id-data tat-tieġ tkun magħżula b'tali mod li ma tinzertax fil-granet taċ-ċiklu tagħha jew il-ġimgħa ta' wara. F'xi komunitajiet tal-Lvant din



kienet tkun ċelebrazzjoni pubblika. L-għarus kien ikun mistieden jaqra t-*Torah* fix-*Xabbat* ta' qabel jew ta' wara t-tieg; kienu jixthulu l-helu, bhala sinjal ta' awgurju, waqt il-qari tal-barkiet tat-*Torah*. Waqt iċ-ċerimonja tat-tieg, li miż-Żmien tan-Nofs bdiēt issir fil-bitħa tas-sinagoga, l-għarajjes kienu jimxu u joqogħdu taħt it-tinda taż-żwieg, *huppah*, filwaqt li kienu jixthulhom ir-ross u l-konfetti; hija ċerimonja li kienet ssir fil-ftuħ biex tfakkar fil-wegħda li Alla għamel lil Abraham: nislū kellu jkun kbir daqs il-kwiekeb tas-sema. Illum, din iċ-ċerimonja, hafna jagħmluha f'sala tat-tigijiet.

Fost l-Ortodossi t-tieg isir bil-kitba taż-żwieg: l-għarus jiffirma l-*ketubah* u jekk it-tieg isir wara nofsinhar,

isir fil-mument tat-talb u l-għarus, li jkun sajjem, ilissen l-istqarrija tal-*Jom Kippur*; jittiehed lejn l-għarusa u jgħattilha wiċċha b'velu; jimxu flimkien mal-ġenituri tagħhom lejn il-*huppah* u min jimxi magħhom jakkumpanjahom bix-xemgħat. Taħt it-tinda r-rabbi jgħid il-barka fuq l-inbid u l-barka magħrufa bhala *gherusin*; wara li l-għarajjes jixorbu mill-inbid, l-għarus, filwaqt li jdaħħal iċ-ċurkett fis-seba' tal-għarusa, jistqarr: "Ara inti kkonsagrata lili b'dan iċ-ċurkett skont il-liġi ta' Mosè u ta' Israel." Jitlissnu s-seba' barkiet fuq it-tieni tazza tal-inbid u iċ-ċerimonja tagħlaq billi l-għarus jirfes fuq tazza u jkissirha. Imbagħad l-għarajjes jittieħdu f'kamra privata,

għalihom wahedhom, *jihud*. Wara l-ikla tat-tieg tingħad it-Talba ta' Wara l-Ikel u jinqraw is-seba' barkiet għal darboħra.

Il-Kitba taż-Żwieg generalment tiehu din il-forma u tinqara waqt iċ-ċelebrazzjoni tat-tieg: "Fil-jum (fl-ewwel jum) tal-ġimgħa, il-jum... tax-xahar..., fis-sena hamest elef, sitt mija u... mill-ħolqien tad-dinja, iż-żmien li fih ngħoddu hawnhekk f'din il-belt (il-belt, stat u pajjiż), kif... (isem l-għarus), bin...(isem tal-missier), bil-kunjom..., qal lil din ix-xebba...(isem l-għarusa), bint...(isem il-missier), bil-kunjom...: 'Ħa tkun marti skont il-liġi ta' Mosè u ta' Israel, u jiena ngħożżok u nrispettak, nweggħek u nżommok skont id-drawwa tal-irġiel

Lhud li jgħozzu, jirrispettaw, iweġġhu u jzommu lill-mara tagħhom skont il-verità. Hawnhekk jiena nagħmel il-ftehim tax-xebbiet, mitejn *żużim* tal-fidda, li huma tiegħek, skont il-liġi ta' Mosè u ta' Israel; u jiena nagħtik l-ikel, il-ħwejjeġ u dak kollu li huwa meħtieġ, u ngħix miegħek bhala raġel u mara skont id-drawwa universali.' U ... (isem l-għarus) din ix-xebba tat il-kunsens tagħha u saret martu. Il-libsa tat-tieġ li ġiebet minn dar missierha, il-fidda, id-deheb, l-affarijiet ta' valor, ħwejjeġ, għamara tad-dar u lożor, dan kollu... (isem l-għarus), l-għarus imsemmi aċċetta bis-somma ta' mitt biċċa tal-fidda, u ... (isem l-għarus), aċċetta li jżid dan l-ammont mill-proprjeta' tiegħu bis-somma ta' mitt biċċa tal-fidda. Hekk qal ... (isem l-għarus) l-għarus: 'Ir-responsabbiltà ta' dan il-kuntratt taż-żwieġ, ta' din il-libsa tat-tieġ, u ta' din is-somma miżjud, neħodha fuqi u l-werrieta tiegħi warajja, biex ikunu mħallsa mill-aħjar parti tas-sehem li għandi issa jew li għad irrid nikseb taht is-sema. Il-proprjeta' kollha tiegħi, dik vera u personali, anki l-mantell fuq spallejja, ikunu kapparra biex ihallsu dan il-kuntratt taż-żwieġ, il-libsa tat-tieġ, u dak kollu li żdied, f'ħajti u wara mewti, mill-lum u għal dejjem.' ... (isem l-għarus), l-għarus, refa' fuq spallejh il-piż ta' dan il-kuntratt taż-żwieġ, tal-libsa

tat-tieġ u dak kollu li kien miżjud, skont l-użu restrittiv tal-kuntratti kollha taż-żwieġ u ż-żjidiet magħmula għall-ulied bniet ta' Israel, u skont kif riedu l-ghorrief tagħna, li huma ta' tifikira hienja. Dan ma għandux jitqies bhala ftehim bla ħsieb u lanqas bhala formula ta' dokument. Segwejna l-formalità legali tal-ftehim bejn ... (isem l-għarus), bin..., l-għarus, u ... (isem l-għarus), bint ..., din ix-xebba, u għal dan l-iskop ilbisna lbies li huwa legalment xieraq, u biex insaħħu dan kollu li stqarrejna."

Fost l-Ortodossi jitharsu l-liġijiet tal-indafa ritwali, *niddah*. Ir-relazzjonijiet sesswali bejn il-miżzewġin isiru meta l-mara tkun nadifa ritwalment. Waqt iċ-ċiklu tagħha, u anki ġimgħa wara, il-mara ma tistax tersaq lejn żewġha. Wara dal-jiem hija tmur il-banju ritwali u tinħasel kompletament u tista' terġa' tibda jkollha x'taqsam ma' żewġha.

L-impedimenti għaž-żwieġ fil-Ġudajizmu huma jew ta' natura temporanja jew permanenti. Xi żwiġijiet huma pprojbiti b'mod temporanju, ngħidu aħna: armla jew mara ddivorzjata ma tistax tiżzewweġ qabel ma jgħaddu disghin jum mill-mewt tar-raġel jew mill-kitba, *get*, tad-divorzju; persuna ma tistax tiżzewweġ fit-tletin jum tal-luttu; armel irid

jistenna li jgħaddu tliet festi qabel ma jerġa' jiżzewweġ, sakemm ma jkollux tfal jew għandu tfal żgħar li jeħtieġu l-kura ta' omm; wiehed ma jistax jiżzewweġ mara tqila, jew mara li qed tredda, sakemm ma jgħaddux 24 xahar; mara ma tistax tiżzewweġ għat-tielet darba jekk iż-żewġt irġiel li kellha mietu b'xi incident; mara miżzewġa ma tistax terġa' tiżzewweġ raġel ieħor sakemm ma ggibx il-kitba tad-divorzju.

L-impedimenti permanenti għaž-żwieġ huma indikati fl-Iskritturi Lhud, fil-kapitli 18 u 29 tal-Ktieb tal-Levitiku. Hemm il-projbizzjoni li jsir iż-żwieġ mal-qraba, komuni għall-maġġoranza tas-soċjetajiet; raġel ma jistax jiżzewweġ l-ewwel mara tiegħu li tkun reġgħet iżzewġet u ddivorzjat jew saret armla; mara li tkun għamlet l-adulterju hija pprojbita kemm lil żewġha u kemm lir-raġel li jkun għamel l-adulterju magħha. Jekk hija mara li kienet stuprata ma tistax tiżzewweġ qassis, *Kohen*; mara ma tistax tiżzewweġ ir-raġel li jkun irrappreżentaha fil-każ tad-divorzju tagħha jew kien xhud tal-mewt ta' żewġha; qassis ma jistax jiżzewweġ armla, mara ddivorzjata jew prostituta; bin jew bint relazzjoni illeġittima jew ta' incest, *mamzer*, irid biss jiżzewweġ ma' *mamzer* jew persuna kkonvertita għall-Ġudajizmu; fit-teorija

ż-żwigijiet imhallta huma pprojbiti.

Divorzju

L-Iskritturi Lhud jtkellmu wkoll fuq il-proċeduri tad-divorzju: “Jekk raġel jiehu mara u jżżewwigha, u mbagħad ma tkunx toghġbu għax ikun sab fiha xi haġa mhix xierqa, jiktbilha l-kitba tad-divorzju, u jagħtihielha f’idha, u jibgħatha ’l barra minn daru” (Dewt 24: 1). Mela huwa r-raġel li għandu s-setgħa jddivorzja u dan jagħmlu b’att legali miktub. Ir-Rabbini ddiskutew fit-tul ir-raġunijiet li għalihom raġel seta’ jibgħat lil martu: l-Iskola ta’ Xammaj interpretaw “il-haġa mhix xierqa” fl-isfera sesswali u l-Iskola ta’ Hillel interpretaw din il-kelma b’mod aktar wiesgħa.

Id-divorzju ma kienx permess meta raġel kien jakkuża lil martu li ma kinitx vergni fil-mument taż-żwieġ u dan kien ikun ippruvat li mhux veru (ara: Dewt 22: 13-19), jew jekk stupra xebba li wara jkun hadha b’martu (Dewt 22: 28-29). Digà rajna kif raġel ma setax jerga’ jżżewweġ mara li kien iddivorzja u li kienet reggħet iżżewġet u saret armla jew iddivorzjata mill-ġdid (Dewt 24: 2-4); qassis ma setax jżżewweġ mara ddivorzjata (Lev 21: 7).

Fiz-żmien Talmudiku l-leġislazzjoni dwar id-

divorzju żviluppat: il-qorti setgħet iġġieghel lir-raġel jibgħat lil martu jekk din ma tkunx nisslet għal għaxar snin, jekk ma jkunx jew ma setax imantniha, jekk kellu xi marda kerha jew anki jekk kien jirrifjalha d-drittijiet konjugali tagħha.

Il-kitba tad-divorzju, *get*, kellha tinkiteb bl-Aramajk minn skriba skont formula mibnija fuq il-liġi fil-*Mixnah*: malli kienet tingħata lill-mara, kienet tittiehed mir-rabbi li kien jaqtagħha b’tali mod li ma setgħetx tintuża għat-tieni darba; b’serje ta’ mistoqsijiet ir-rabbi jaċċerta ruħu li dan kollu jsir bil-libertà kollha tal-partijiet konċernati. F’dan il-mument, quddiem żewġ xhieda, ir-raġel jagħti lil martu l-*petor*, dokument li jikkonferma li hu ddivorzjat u seta’ jerga’ jżżewweġ. Il-mara setgħet tiżżewweġ wara disgħin jum biex ikun ċert li ma kinitx tqila mill-eks aġel tagħha.

Interessanti kif skont il-proċedura tradizzjonali jsir dak li hemm miktub fl-Iskritturi: “Jiktbilha l-kitba tad-divorzju, u jagħtihielha f’idha.” Ir-rabbi jitlob lill-mara tneħhi l-ġojjelli minn idejha, biex b’idejn miftuħa tilqa’ l-kitba tad-divorzju. L-iskriba jgħaddi l-*get* lir-rabbi, li jgħaddiha lir-raġel li jzommha b’idejh it-tnejn u jqeghedha fil-pali tal-idejn ta’ martu, filwaqt li jistqarr: “Din hija l-*get* tiegħek li permezz tagħha

inti ddivorzjata minn issa biex tkun tista’ ssir il-mara ta’ raġel ieħor.” Il-mara tagħmel ftit passi bil-*get* f’idejha, terġa’ tagħtiha lura lir-rabbi, li jaqraha fil-preżenza tax-xhieda, li jridu jidentifikaw il-*get* u l-firem, u jistqarr: “Isimgħu intom ilkoll li qegħdin hawn u ftakru li Rabbenu Tam hadha kontra dawk kollha li jippruwaw jinvaldaw *get* wara li jingħata.” Jekk il-partijiet konċernati ma jistgħux ikunu preżenti, jistgħu jibagħtu lil xi hadd flokhom.

Matul l-istorja saru diversi tibdiliet fil-leġislazzjoni tad-divorzju fost il-Lhud. Forsi l-aktar waħda importanti hija l-bidla li ried Rabbi Gerxom fiż-Żminijiet tan-Nofs fejn ried li d-divorzju jrid ikompli jingħata mir-raġel imma bil-kunsens tal-mara. B’hekk id-drittijiet tal-mara saru kważi l-istess bħal dawk tar-raġel. Il-liġijiet li ġew wara saħħew din il-haġa, tant li divorzju mingħajr il-kunsens tal-mara kien meqjus bħala null, hlief fil-każ li l-mara taqa’ fl-apostasija. Dan kien pass kbir ’il quddiem, anki jekk mhux dejjem solva l-każijiet tal-*agunot*, jiġifieri tan-nisa, li għal diversi raġunijiet, ma jingħatawx id-divorzju mill-irġiel tagħhom u li legalment ma jistgħux jerggħu jżżewwġu. Id-diversi Movimenti fil-Ġudajizmu ppruwaw isolvu dawn il-każijiet billi taw

aktar awtorità fil-materja lill-awtoritajiet Rabbiniçi. Ir-Riformaturi għażlu li jikkonvalidaw id-divorzju civili.

Il-kitba tad-divorzju ġeneralment timxi fuq dan il-kliem: “Fil-...jum tal-gimgħa, il-jum... tax-xahar ta’..., fis-sena... mill-holqien tad-dinja skont il-kalendarju li jintuża hawnhekk, fil-belt ta’..., li hija mwaqqfa max-xmara..., u qrib l-għejun tal-ilma, jien..., bin..., li llum qiegħed f’din il-belt..., li hija mwaqqfa max-xmara..., u qrib l-għejun tal-ilma, nagħti l-kunsens hieles tiegħi, mingħajr hadd ma jgagħalni, li nħalli hielsa, u nwarrab lilek, marti..., bint..., li llum qiegħed fil-belt ta’..., qrib l-għejun tal-ilma, li kont marti minn qabel. Għalhekk nehilsek, inwarrbek, biex ikollok il-permess u l-awtorità fuqek innifsek biex tmur tizzewweġ lil kwalunkwe raġel li tixtieq. Hadd ma jista’ jzommok mil-lum ’il quddiem, u tista’ tkun ta’ kwalunkwe raġel. Din hija għalik il-kitba tad-divorzju, ittra u dokument ta’ hiesien, skont il-liġi ta’ Mosè u ta’ Israel.”

Mewt u Luttu

“Bl-għaraq ta’ għbinek tiekol hobzok, sakemm terġa’ lura lejn l-art għax minnha int mehud” (Ġen 3: 19): hekk tistqarr l-Iskrittura Lhudija, li tindika li d-dfin ġeneralment kien isir fil-

qabar tal-familja (ara: Ġen 47: 29-30 li turi x-xewqa ta’ Ġużeppi li jindifen ma’ missirijietu; Ġen 49: 29-31 li turi l-istess xewqa ta’ Ġakobb). Il-kotba bikrin tal-Iskritturi Lhud jixhdu t-twemmin fix-*Xeol*, il-post fejn kienu jinzlu l-mejtin; huma biss l-aħħar kotba tal-Iskritturi li jixhdu fit-twemmin bikri fil-qawmien minn bejn l-imwiet: “U hāfna minn dawk li huma rieqda fit-trab tal-art jistenbħu, min għall-hajja ta’ dejjem u min għall-għajb u l-istmerrija ta’ dejjem” (Dan 12: 2).

Tradizzjonalment fil-Ġudajizmu, wara li jsir kollox biex il-moribond ikun indukrat, il-bniedem jitqies mejjet malli ma jiħux aktar nifs. Il-mewt imbagħad tintlaq’ minn idejn Alla u l-moribond ikun mistieden jitlob: “Hajti u mewti huma f’idejk Alla, Alla tiegħi u ta’ missirijeti. Ha tkun ir-rieda tiegħek li tfejjaqni bis-shih. U jekk immut, ha tkun mewti tptattija għal dñubieti, għan-nuqqasijiet u d-dgħufija tiegħi quddiemek. Ha nitqiegħed fis-sehem tiegħi fil-Ġnien tal-Għeden, hallini nkun dehen tad-dinja mwieghda lill-ġusti. Isma’, o Israel, il-Mulej hu Alla tagħna, il-Mulej huwa wiehed.”

Fil-mewt ta’ xi qarib, in-nies tal-familja huma mistiedna jgħidu t-talba *Tzidduk ha-Din*, “Ikun imbierek l-Imhalef ġust.” It-thejjija

ta’ ġisem il-mejjet għad-dfin hija meqjusa bhala opra ta’ karità, *hesed xel emet*: jigu magħluqa l-għajnejn u l-halq, il-ġisem jitqiegħed fuq il-qiegħa tal-art u jitgħatta b’lizar, b’xemgħa tixgħel hdejn ir-ras. Il-mirja fid-dar tal-mejjet jitgħattew u bhala opra tajba, *mitzvah*, wiehed jista’ joqghod mal-mejjet u jitlob bis-salmi.

Ġeneralment, għall-anqas fost il-Lhud Ortodossi, id-dfin isir malajr kemm jista’ jkun, basta mhux nhar ta’ Sibt u fil-*Jom Kippur*, u fl-ewwel u l-aħħar jiem tal-Festi tal-Pellegrinaġġ. Il-ġisem jithejja billi il-membri tas-socjetajiet tad-dfin jaħslu u jorbtuħ bit-*tallit* tagħhom. Waqt il-purcisjoni funebri r-rabbi jitlob u jkanta b’versi meħuda mill-Iskritturi; qabel id-dfin, li għalih jagħtu daqqa t’id l-irġiel preżenti, isiru kelmtejn tal-okkazjoni. Tingħad ukoll it-talba tal-*Kaddix* u kulhadd jaħsel idejha qabel ma jitilqu ċ-cimiterju.

Hemm luttu partikulari għal kull min tilef ġenitur, jew wild jew wiehed mill-aħwa: mill-mewt tal-persuna sad-difna dawn mħumiex obligati għall-kmandamenti pozzittivi, ngħidu aħna li jitolbu, jilbsu t-*tefillin*, jgħidu t-talba wara l-ikel; kull min ikun f’luttu ma jistax jieħu sehem fl-iklet tal-festi jew jieħu sehem f’attivitajiet ta’

divertiment; irid iqatta' biċċa minn hwejġu, qabel jew wara d-dfin. Wara d-dfin jirritornaw id-dar tal-mejjet/mejta fejn jieklu ikla magħmula minn hobż u bajd iebes imhejjija minn haddiehor. Iz-żmien tal-luttu, *xivah*, “sebgħa”, itul għal sebat ijiem li fihom min jagħmel il-luttu ma jistax iqaxxar il-leħja, jinhasel, imur ix-xogħol, jistudja t-*Torah*, ikollu relazzjonijiet sesswali, jilbes żraben tal-gild, isellem lill-oħrajn, jaqta' xagħru jew jilbes hwejjeġ nodfa. Ix-*xivah* jieqaf jekk jaslu l-festi ta' *Rox Haxanah*, *Jom Kippur*, *Sukkot*, *Pesah* jew *Xavuot*.

Huwa pprojbit li jagħmlu luttu pubbliku nhar ta' Sibt. Ix-*Xivah* jintemm filgħodu, fis-seba' jum; it-tletin jum ta' wara, *xeloxin*, “tletin”, ikunu wkoll jiem ta' luttu ħafif: ikun ipprojbit li wiehed iqaxxar, jaqta' xagħru u jilbes hwejjeġ godda. Il-luttu għall-ġenituri idum sena shiħa. Kull min ikun fil-luttu huwa msejjaħ jitlob il-*kaddix* kuljum, fil-ġranet kollha tal-luttu. Hija tradizzjoni li l-anniversarji tal-imwiet tal-qraba jifakkru bit-talba tal-*Kaddix*, l-istudju tat-*Torah*, bil-kant tal-*Haftarah*, u billi jinxtegħlu x-xemgħat.



L-ISPIRAZZJONI TAL-BIBBJA

Marcello Ghirlando

Li kieku kellna niddeskrivu b'mod sempliċi xi tfisser l-ispirazzjoni tal-Bibbja, nistgħu ngħidu bla tlaqliq ta' xejn li fl-Iskrittura Mqaddsa għandna l-Kelma ta' Alla li tiġi miktuba fi kliem il-bnedmin. Kelmet Alla f'kitbiet il-bniedem.

Imma x'irridu nfissru meta ngħidu li l-Bibbja fiha l-kelma mnebbħa minn Alla? Jew li l-Iskrittura Mqaddsa nkitbet taħt l-ispirazzjoni ta' l-Ispirtu s-Santu? Hafna minna, meta nisimgħu l-kelma 'ispirazzjoni', tista' tiġina x-xbieha ta' Alla li qed ilissen il-kliem tiegħu f'widnejn l-awtur sagru jew ta' anġlu tal-Mulej li qed jiddetta kliem divin lill-awtur sagru. Barra minn hekk, mhux l-ewwel darba li nużaw il-kelma 'ispirazzjoni' biex nitkellmu minn xi biċċa mużika jew opra ta' arti. Per eżempju nistgħu ngħidu li Beethoven kien ispirat meta kiteb il-ħames Sinfonija, jew li Michelangelo kien ispirat meta pproduċa l-istatwa tal-Pietà. Huwa veru li dawn l-artisti kellhom doni speċjali u nistgħu tabilhaqq ngħidu li kienu artisti ispirati. Imma filwaqt li dawn l-artisti użaw id-doni ta' Alla biex jipproduċu l-arti sublime tagħhom, l-ispirazzjoni ta' l-Iskrittura hija xi haġa għal kollox differenti. Ahna ma nqimux il-Bibbja għaliex hija opra letterarja kbira imma għaliex nemmnu li fiha hemm l-istess Kelma ta' Alla.

Fil-fatt hafna mit-testi li nsibu fl-Iskrittura huma opra letterarji sbieħ: biżżejjed inżommu quddiem għajnejna l-poezija profetika tal-Profeta Iżajja, poezija li tħabbatha ma' dik ta' l-aqwa kittieba u poeti, bħalma seta' kien Shakespeare jew Dun Karm. Imma Iżajja kien ispirat b'mod li ma kenux la Shakespeare u lanqas Dun Karm. Anke jekk Iżajja kien poeta pessmu, il-profeziji tiegħu xorta kienu jkunu kelma ta' Alla. Li kieku San Luqa u San Pawl kienu kittieba li jiktbu b'żbalji grammatikali kbar, xorta waħda l-kitbiet tagħhom huma l-kelma ta' Alla.

Allura x'differenza hemm bejn l-ispirazzjoni ta' Iżajja, Luqa u Pawlu u dik ta' l-artisti u l-poeti ta' matul l-istorja? Hija l-Bibbja nnifisha li tagħti twegiba. Pawlu hekk jitkeb lid-dixxiplu tiegħu Timotju: "U għax sa minn żgħoritek sirt midhla tal-Kotba Mqaddsa, li jistgħu jagħtuk l-għerf li jwassal għas-salvazzjoni permezz tal-fidi fi Kristu Ġesù. L-Iskrittura kollha hija mnebbħa minn Alla, u tiswa biex wiehed iġħallem, iċanfar, iwiddeb u jrawwem fis-sewwa, biex hekk il-bniedem ta' Alla jkun perfett, mhejji għal kull hidma tajba" (2 Tim 3, 15 – 17). L-Iskrittura hija "mnebbħa minn Alla", ispirata mill-Ispirtu s-Santu. Hawnhekk Pawlu juża il-kelma griega 'theopneustos',

kelma li tfisser 'gejja min-nifs ta' Alla'. Meta dan il-vers ġie tradott bil-Latin, it-traduttur inqeda bil-kelma Latina 'divinus inspirata' li terġa' tagħtina s-sens ta' xi haġa 'gejja min-nifs ta' Alla. Il-kelma 'ispirazzjoni' ġejja mill-kelma Latina 'inspirare'; allura meta ngħidu li l-Bibbja hija ispirata, (nużaw il-kelma 'mnebbħa' bil-malti), dan ifisser li nemmnu li l-Iskrittura Mqaddsa 'gejja min-nifs ta' Alla', mela hija Kelma ta' Alla.

Li l-kelma mnebbħa minn Alla hija fil-fatt Kelma ta' Alla, insibuh kontinwament fl-Iskrittura. Il-poplu l-magħżul dejjem kellu l-fidi u l-għarfien li l-kitbiet miġbura ftit ftit fil-Liġi, fil-Profeti u fil-Kitbiet, kienu fil-fatt il-kelma ta' Alla. Anke l-awturi tal-ġdid Testment, meta jagħmlu riferenza għall-Antik Testment, dejjem esprimew din il-fidi li akkumpanjat l-istorja tal-poplu l-magħżul. Fi żmien il-formazzjoni tal-ġdid Testment, l-istess Knisja għarrfet li l-kitbiet li ġabru fihom ix-xandira tal-Mulej ġesù, kienu fil-fatt kitbiet 'mnebbħa minn Alla'. Eżempju ta' dan insibuh f'2 Pietru, 3, 15 – 16, fejn l-awtur sagru iqiegħed l-ittri ta' San Pawl fuq l-istess livell tal-kotba ta' l-Antik Testment: "Is-sabar li bih il-Mulej jehodna qisuh bħala salvazzjoni tagħna. Hekk ukoll kitbilkom Pawlu, huna l-għażiż, skont l-għerf



li nghata lilu. Hekk kiteb fl-ittri kollha tiegħu, li fihom tkellem fuq din il-ħaġa. Dawn l-ittri fihom hwejjeg tqal biex wiehed jifhimhom, u dawk li ma jifhmux u li m'humie xħah biżżejjed ifissruhom ħazin għat-telfien tagħhom stess; hekk jagħmlu wkoll mill-kotba l-oħra ta' l-Iskrittura”.

Għidna li nemmnu li l-Iskrittura Mqaddsa ‘gejja min-nifs ta’ Alla, mela hija Kelma ta’ Alla. Imma x’rridu nfissru ezattament meta ngħidu li l-Bibbja ‘gejja min-nifs ta’ Alla, hija mnebbħa jew ispirata minn Alla? Kien hemm xi Missirijiet tal-

Knisja li hadu din il-kelma letteralment. per eżempju, Atenagoras kiteb li l-Ispirtu s-Santu nqeda bl-awturi sagri bħalma flawtista jdoqq il-flawt tiegħu. Oħrajn, bħalma kien San Ġlorju, kienu jaraw il-fatt ta’ l-ispirazzjoni bħallikieku l-Ispirtu s-Santu ddetta l-kliem ta’ Alla lill-awturi sagri li dawn imbagħad kitbuhom kif semgħuhom. Dawn it-tixbihat huma faċli biex wiehed jifhimhom imma rridu nammettu li ma jispjegawx biżżejjed ir-realtà profonda ta’ l-ispirazzjoni. Alla hu l-awtur ta’ l-Iskrittura, kif stqarr Santu Wistin. Imma il-kif Alla

huwa l-awtur kien jehtieg aktar riflessjoni teoloġika.

Alla u l-bniedem: awturi tal-Kelma

Fid-Dokument fuq ir-Rivelazzjoni Divina (Dei Verbum 11), tal-Konċilu Vatikan II, insibu dan il-kliem li jispjega tajjeb in-natura ta’ l-ispirazzjoni tal-Kotba Mqaddsa: “Il-veritajiet rivelati minn Alla, li huma miġburin u mfissrin fil-kotba ta’ L-Iskrittura Mqaddsa, inkitbu bl-ispirazzjoni ta’ l-Ispirtu s-Santu. Ommna l-Knisja Mqaddsa, b’fidi ‘gejja mill-appostli, iżżomm bħala sagri u kanoniċi l-kotba kollha shaħ sew tat-Testment il-Qadim kemm tat-Testment il-ġdid, bil-partijiet kollha tagħhom, għaliex, miktubin bl-ispirazzjoni ta’ l-Ispirtu s-Santu (ċf. ġw 20, 31; 2 Tim 3, 16; 2 Pt 1, 19 – 21; 3, 15 – 16), għandhom ‘l Alla bħala awtur u bħali tali kienu mogħtija lill-Knisja. Biex jinkitbu l-Kotba Mqaddsa Alla għażel xi bnedmin u nqeda bihom waqt li hallihom jużaw il-fakultajiet u l-kapaċitajiet tagħhom; hekk, bil-hidma tiegħu fihom u permezz tagħhom, huma kitbu ta’ veri awturi, dawk il-hwejjeg kollha u dawk biss li huwa ried li jinkitbu”.

“Għalhekk, billi dak kollu li l-awturi ispirati, jew aġjografi, kitbu għandna nżommuh bħala dak li ntqal

mill-Ispirtu s-Santu, hekk ukoll, bħala konsegwenza, għandna nemmnu li l-kotba ta' l-Iskrittura Mqaddsa jgħallmu ċertezza, f'fedeltà u mingħajr żbalji l-verità li, għas-salvazzjoni tagħna, Alla ried li tingabar fil-Kotba Mqaddsa. għalhekk l-Iskrittura kollha hija mnebbħa minn Alla, u tiswa biex wieħed iġhallem, iċanfar, iwiddeb u jrawwem fis-sewwa, biex hekk il-bniedem ta' Alla jkun perfett, mħejji għal kull hidma tajba' (2 Tim 3, 16–17)".

Minn din l-istqarrija nifhmu li l-Kotba ta' l-Iskrittura ġew miktuba bl-ispirazzjoni ta' l-Ispirtu s-Santu, u f'dan is-sens reali, għandhom lil Alla bħala awtur. Imma nemmnu wkoll li Alla nqeda bl-awturi umani fil-komposizzjoni tal-Bibbja, u għalhekk anke dawn l-awturi kienu 'veri awturi. Din hija importanti. L-awturi umani li tawna l-kitbiet miġbura fil-Bibbja ma kenux strumenti passivi ta' l-Ispirtu s-Santu, daqs li kieku kienu flawt f'idejn dak li jdoqqu. Lanqas ma kienu awturi passivi li kitbu biss dak li ġie dettat lilhom mill-Ispirtu s-Santu. Le, imma l-awturi umani, imnebbħa mill-Ispirtu s-Santu, inqadew bil-kapaċitajiet kollha tagħhom u kitbu bħala awturi veri tal-kitbiet miġbura fl-Iskrittura.

Per eżempju, setgħu għamlu r-riċerka tagħhom qabel ma kitbu, kif jixhed li għamel

San Luqa f'1, 3: "Wara li birreqqa kollha qgħadt infittex it-tagħrif dwar kull ma ġara sa mill-bidunett, deherli li għandi niktiblek kollox haġa b'haġa, biex tagħraf sewwa l-verità shiħa dwar kull ma tghallimt". L-awturi sagra kitbu lil nies differenti. għalhekk, per eżempju, il-Vanġelu ta' San Luqa huwa f'it differenti minn dak ta' San Mark u San Mattew. Il-Vanġelu ta' San Ġwann huwa hafna differenti mit-tliet Vanġeli l-oħra. L-Ispirtu s-Santu nebbah lill-awturi umani biex jinkitbu skond il-bżonnijiet ta' l-udjenza partikulari tagħhom.

Dan huwa fil-fatt il-misteru ta' l-ispirazzjoni fl-Iskrittura Mqaddsa: fl-istess waqt Alla u l-bnedmin huma l-awturi tagħha. Il-misteru ta' l-ispirazzjoni huwa qrib hafna l-misteru ta' l-Inkarnazzjoni. Bħala Ġesù Kristu kien bniedem shiħ u Alla fl-istess ħin, hekk ukoll l-Iskrittura għandha bħala awturi kemm lill-bnedmin u kemm lil Alla. L-awturi umani u Dak divin ma jnaqqsu xejn lil xulxin, daqskemm iż-żewġ naturi fi Kristu ma jnaqqsu xejn lil xulin.

Kelmet Alla f'kitbiet il-bniedem

Id-dimensjoni umana u divina ta' l-Iskrittura tfakkarna li għandna dover li ninterpretaw tajjeb il-

Bibbja. Dan għaliex irridu nippruvaw nifhmu tajjeb dak li kitbu l-awturi umani biex nifhmu aħjar is-sens ispirat ta' l-Iskrittura. Anke hawnhekk, il-kliem li nsibu fid-Dei Verbum(12) huwa tassew opportun. Aktar ma nagħrfu ninterpretaw tajjeb il-kliem fil-Kotba Mqaddsa, aktar nistgħu nifhmu dak li Alla jridu jirivelalna. Aktar ma nifhmu l-kliem tal-bnedmin fil-kuntest l-aktar wiesa' u immedjat tagħhom, aktar nista' nibda nifhem dak li jrid jurina Alla.

"Billi Alla fl-Iskrittura Mqaddsa tkellem permezz ta' bnedmin u bi kliem il-bnedmin, min ifisser l-Iskrittura Mqaddsa, biex jifhem sewwa dam li Alla ried iġharrafna, għandu jfittex b'attenzjoni x'fehmu jfissru l-kittieba sagra u x'għogbu Alla jgħarrafna bi kliemhom".

"Biex insibu l-intenzjoni tal-kittieba sagra għandna nagħtu każ ukoll, fost ħwejjeg oħra, tal-forom letterarji., għaliex il-verità titiqieġhed quddiemna u titfissrilna b'modi differenti, skont jekk it-test ikunx ta' storja jew ta' profezija jew xi forma poetika jew forom oħra ta' espressjoni. Jeħtieġ mela li l-interpretui jfittex is-sens li l-kittieba sagra ried ifisser f'ċirkustanzi determinati, skont il-kundizzjoni ta' żmienu u tal-kultura tiegħu permezz tal-forom letterarji użati f'dak iż-żmien. Għaliex biex

tifhem sewwa dak li l-kittieb sagru ried ighid bil-kitba, ghandna noqoghdu attenti sew għall-manjieri kif kienu soltu jifhmu jew ifissru rwiehhom jew jirrakuntaw in-nies fiż-żmien tal-kittieb sagru kemm għall-mod kif kienu jgibu ruħhom bejniethom il-bnedmin f'dak iż-żmien”.

“Imma, billi l-Iskrittura Mqaddsa ghandha tinqara u tkun interpretata bl-għajjnuna ta' l-istess Spirtu s-Santu li permezz tiegħu nkitbet, biex wiehed isib sewwa s-sens tat-testi mqaddsa għandu jhares, mhux b'anqas diligenza, għal dak li hemm miġbur fl-Iskrittura kollha u għall-unità tagħha, u jzomm ukoll kif jixraq quddiem għajnejh it-tradizzjoni hajja tal-Knisja kollha u ta' l-analogija

tal-fidi. Huwa xogħol ta' l-eżeġeti li jagħtu sehemhom skont dawn ir-regoli biex is-sens ta' l-Iskrittura Mqaddsa jinftiehem u jitfisser aħjar, u hekk bi studju f'ċertu sens preparatorji jista' jimmatara ruħu l-gudizzju tal-Knisja, Dak li ntqal s'issa fuq kif għandna ninterpretaw l-Iskrittura fl-aħħar huwa sugġett għall-gudizzju tal-Knisja li taqdi d-dmir u l-ministeru tagħha ġej minnAlla li thares u tinterpreta l-kelma ta' Alla”.

Il-kelma għaqlija tal-Knisja hija ċara: l-interpretazzjoni tal-Bibbja, mela, trid issir billi kontinwament inżommu quddiem għajnejna n-natura vera ta' l-ispirazjoni u l-importanza shiħa ta' l-awturi umani u ta' l-Ispirtu li nebbah. Kemm huwa importanti

mela l-istudju serju fuq it-test Bibliku...studju li ma jistax jinsa li Alla wkoll huwa l-awtur principali ta' l-Iskrittura Mqaddsa.

Li naqraw il-Bibbja bħala Kelma ta' Alla, irridu nifhmu dejjem aħjar it-tifsira li tawha l-awturi umani. Imma maħniex naqraw biss kelmiet umani. L-iskop tagħna huwa li nisimghu l-kelma ta' Alla fil-kliem ta' l-awturi umani ta' l-Iskrittura. Naqraw l-Iskrittura biex niltaqgħu ma' Alla li jirrivela lulu nnifsu permezz tal-kliem tagħha.

Soren Kierkegaard, teologu Luteran tas-seklu XIX, kien iħobb ixebbah il-qari ta' l-Iskrittura mal-fatt li wiehed jirċievi ittra ta' mħabba b'lingwa li ma



tinftehimx. Dak li jircievi l-ittra mbagħad joqghod bilqieghda u bil-paċenzja kollha jipprova jaqleb għal ilsien u dik l-ittra. Meta jiġi mistoqsi hux qed jaqra l-ittra ta' mħabba, iwieġeb: "Le! Qed naħdem hawn bid-dizzjunarju biex nittraduċiha. Meta ntemm it-traduzzjoni, imbagħad nista' ngħid li naqra l-ittra ta' mħabba". Bit-tixbiha ta' Kierkegaard, li tistudju l-Iskrittura u tipprowa tifhem dak li l-awturi umani riedu jgħidu meta kitbu huwa bħal meta tittraduċi l-ittra ta' l-imħabba. Huwa mbagħad, fi stadju ieħor, li taqra l-Iskrittura bħala l-Kelma ta' Alla, bħala ittra ta' mħabba mibgħuta minn Alla. U meta taqra ittra ta' mħabba, twarrab kull distrazzjoni u tikkonċetra sempliċement fuq dak li kitblek l-ittra u dak li l-persna qieghda tgħidlek. Hemm, mela, żmien, għall-istudju ta' l-Iskrittura, u hemm żmien meta tqiegħed fil-ġenb l-istrumenti kollha li jgħinuk tifhem l-Iskrittura u tingħata biex tisma' dik il-kelma "li ġejja min-nifs ta' Alla".

ĠEDDED L-ABBONAMENT TIEGHEK

L-ART **Imqaddsa**
RIVISTA BIBLIKA

TIGDID
L-ART IMQADDSA
2024



ABBONAMENT:

€10 fis-sena

€15 jew aktar Sostenitur

TOHROĠ KULL 3 XHUR



Kummissarjat tal-Art Imqaddsa

8, Triq Santa Luċija,

Valletta, VLT 1213

Malta

Tel: 2124 2254

E-mail: comalt@ofm.org.mt

www.ofm.org.mt

Kunjom _____

Isem _____

Indirizz _____

Kodiċi Postali _____

Qed nibgħat € _____

bħal abbonament għall-2024

Jekk irċevejt ir-Rivista b'xejn għaliex ġejt l-Art Imqaddsa mal-Frangiskani, hallas l-abbonament biex tkompli tirciviha.





Ikteb Jew Cempel:

Kummissarjat tal-Art Imqaddsa

8, Triq Santa Lucija,

Valletta VLT 1213, Malta

Tel: 2124 2254

E-mail: comalt@ofm.org.mt

www.ofm.org.mt



· KOREA ·



· MALTA ·